
ह्या अमुरपिक्या भुरग्यांक ... 


न्हंयंत दिवो सोडचे पयलीं .... 


ल्हानशा दोण्यांत चिमटीभर तूप घालून तातूंत सानशी वात पेटोवची आनी 
मंद उजवाडान पेटपी दोण्याचो दिवो काळखे राती न्हयच्या उदकांत सोडचो 
तशे तरेन म्हजे हे पयले पुस्तक कोंकणी साहित्य सरीतेंत सोडटना म्हाका 
खोस भोगता . 

म्हज्या साहित्यीक पोरसांत फुलिल्लें हे पयलें फूल हांव आज कोंकणी 
सरस्वतीच्या पांयार ऑपतां . हे पयलें फळ तिज्या माथ्यावयले माटोळेक 
बांदतां . 

हांवें . कोंकणींतलें , मराठींतलें , संस्कृतांतलें आनी अिंग्लेजींतलें बऱ्यांतलें बरें 
साहित्य वाचला . त्या साहित्याचो कस आनी पत पळोवन म्हाका म्हज्या 
साहित्याचो कस आनी पत कितें तें बेस बरें खबर आसा . 

म्हजे भाशेतले आनी शैलीतले दोश हांव जाणां . म्हाका शास्त्रशुद्ध कोंकणी 
बरोवंक अजुनूय येना . कोंकणी व्याकरण सांबाळटना आनी शुद्धलेखन बरयतना 
हांव आडखळटां हाजी म्हाका लज दिसता . खंतय भोगता . 

म्हजी कोंकणी बरीचशी मराठीप्रचुर . थोडीशी संस्कृतप्रचुर . सादी , सोंपी , 
सुटसुटीत , भौसाक समजुपासारकी थळावी कोंकणी बरोवप खूब कठीण . म्हजी 
कोंकणी थोडीशी अॅरिस्टोक्रेट , भाटकारी कोंकणी . ज्या सामाजिक वातावरणांत 
हांव वाडला ताजी सया पडिल्ली तथाकथित उच्चवर्णीय कोंकणी . 

' रुपगर्विता पॅरिस ' हो निबंध बारावेच्या पुस्तकांत घाला . तो शिकयतना 
तातूंतल्या कठीण शब्दांखातीर भुरग्यांक , चड करून किरिस्ताव भुरग्यांक , कितले 
त्रास जातात तें म्हाका फेलिसबाब कार्दोज आनी प्रशांती तळपणकार हाणी 
सांगलां . 

सगल्या कोंकणी मनशांक समजत अशें आमकां बरोवंक येवंक जाय . दुर्बोधता 
हें पांडित्याचे लक्षण न्हय . भाशेंतलें सोपंपण हे साहित्यिकाचे परिपक्वतेचें 
लक्षण . 

अशी साहित्यीक परिपक्वता म्हज्यांत अजून ना . ते नदरेन एके तरेन 
हे अमुरपिकें साहित्य . अशें आसलें तरी ' कालीघाट ते करुणाघाट ' ह्या 
प्रवासवर्णनात्मक ललित निबंधांत शैलेचे वेगळेपण आसा . वाचकांक तें मानवतलें 
अशें आंवडेतां . 

' कालीघाट ते करुणाघाट ' हातूंतले चडशे निबंध ' सुनापरान्तां'त हांवें ' वेदक ' 
आनी ' नैऋत्य मान्सून ' ह्या टोपण नांवांनी ' अमुरपिके आयतार ' आनी ' पालखी ' 


ही जी दोन सदरां बरयल्ली , तातूंत आयल्यात . 

' कालीघाट ते करुणाघाट ' हे निखटें प्रवासवर्णन न्हय . प्रवास करतना 
म्हजो एक वैचारिक प्रवासूय चालू आसता . तो कालीघाटार सुरू जाता . 
• करुणाघाटार सोंपता . 

ल्हानपणांत हेरांभाशेन हांवय आस्तिक आनी धार्मिक आशिल्लों . मागीर 
फुडें फुडें नास्तिक जालों . देव आनी धर्म मानिना जालों . ते नदरेन ' अधार्मिक ' 
जालों . बुद्धिवादाचे तत्त्वज्ञान वाचून रेशनालिस्ट जालो . पुणून हो बुद्धिवाद 
म्हाका स्वार्थी , आत्मकेंद्री आनी भोगवादी करना मूं असो विचार मनांत 
येवंक लागलो . 

फुडें ताजीय जाप मेळ्ळी . बुद्धिवादाच्या भरजरी वस्त्राक करुणेची जड 
देग आसूंक जाय . सुको सणसणीत बुद्धिवाद करुणेबगर कुड्डो जाता . भेड्डो 
जाता . मोनो जाता . अकर्मशीलतेच्या चिखलांत मुंगरून पडटा . 

ताजेय फुडें वचून अशें दिसलें देव , धर्म मानपी लोक कुड्या , 
घातमाऱ्या अंधश्रद्धांपसून पयस रावन एक मानसीक आदार म्हणून देवाधर्माकडेन 
पळयतात जाल्यार तांचेर तुटून पडपांत अर्थ ना . धर्माचो आदार घेवन मदर 
तेरेझा सारकी बायल दोळे दिपकावपी समाजकार्य करता जाल्यार तिजी तोखणायूच 
करूंक जाय . नास्तिकानय तिजे मुखार नतमस्तक जावंक जाय . तिज्या 
गर्भपातासंबंदांतल्या अशास्त्रीय विचारांक कुशीन दवरुनूय तिज्या समाजकार्याचो 
गौरव करूंक जाय . सगल्या धर्मांपरस मानवता धर्म श्रेश्ठ अशें दिसूंक लागलें . 

ल्हानपणांतल्या धर्मीक विचारांपसून सुरू जाल्लो आनी करुणेची देग आशिल्ल्या 
सकारात्मक मानवता धर्माकडेन येवन सोंपिल्लो हो वैचारिक प्रवास . ताजेंच 
दुसरें नांव – कालीघाट ते करुणाघाट . . 

अमुरपिके आयतार 


आयतार ! सप्तकांतलो सगल्यांत सुंदर दीस . 
फांतोडेच्या पारार फुलकान्न फुलां गुंथूक बसता तसो आयताराचे एके 
फुलिल्ले फांतोडेर हांव आयतार गुंथूक बसला . यादींच्या रानांतल्यान पुंजावन 
हाडिल्ले आयतार . विस्मृतीच्या झाडार चडून तोडिल्ले – अमुरपिके आयतार . 

दिसांच्या देवळांतलें आयतारांचे मखर हालयता तेन्ना पयलो अमुरपिको 
आयतार याद जाता तो श्रावणांतलो . श्रावणी आयतार . 

श्रावणी आयतार पुजप हे कोणाक सुचलें काय ? श्रावणांतले आयतार 
पुजपाची चाल जाणे गोंयांत घाली तो खऱ्यांनीच रसीक मनीस आसूंक जाय . 

केळीच्या पाचव्याचार चोळख्यार भौरंगी पानाफुलांनी पुजिल्लो श्रावणी आयतार 
म्हळ्यार सैमाचे पुष्पालंकार घालून उबो जाल्लो अनाकार आयतारांचो दृश्यावतार . 
आमची संस्कृताय वेद आनी उपनिषदांचे बंदिस्त गर्भकुडींतल्यान भायर सरून 
सैमाचे विमुक्त पालखेंत बसता तेन्ना ती अदीक सोबीत आनी सुंदर दिसता . 
पुजपाचे श्रावणी आयतार हे अशेच आमचे संस्कृतायेचें अप्रूप रूप . 

परबांच्या निमतान आमची संस्कृताय आमकां सैमाच्या लागसार हाडटा . 
श्रावणी आयतारांच्या निमतान रानावनांतली तरातरांची फुलां पुंजावंक लायता . 
चवथीक पिकाळ भाद्रपदांतल्या तरेकवार फळांची माटोळी बांदूंक शिकयता . 
सुतांपुनवेक पावस पिवन उपाट भरिल्ल्या अथांग दर्याचे दर्शन घेवंक व्हरता . 
गंगा , सिंधू , सरस्वती आनी यमुना ह्या न्हयांचे स्मरण केलेबगर आमची 
लग्नां लागनात . पिंपळ आनी वड , तुळस आनी आपटो , आंब्याची पानां 
आनी केळीचे गबे ह्या प्रतिकांच्या रुपान आमचे संस्कृतायेन सैमाकडेन 
आमचे नातें जोडलां . 

श्रावणांतल्या ह्या आयतारांनी सैमाकडेन पळोवपाची नवी नदर म्हाका दिली . 
फुडें संवसारभर फिरलो . कितले दर्या आनी वेळो पळयल्यो . दोंगर चडलों . 
रानां माइडिली . आलतडच्यान पलतडी वतना कितल्यो न्हंयो पळयल्यो . तळी 
आनी तळयो , झरे आनी वझरे , शेतां आनी भाटां , फुलां आनी फळां , 
पांखे आनी पांखरां सैमाची तरेकतरांची रुपां . फांतोडेचो सैम आनी मध्यानीचो 
सैम . गिमांतलो आनी पावसांतलो , पुनवेच्या चान्यांतलो आनी उमाशेच्या 


अमुरपिके आयतार 


९ 


काळखांतलो . जेष्ठांतलो आनी मार्गशीर्षांतलो . शरदांतलो आनी शिशीरांतलो . 

सैमाचे सोबीत रूप पळोवन दोळे तृप्त जातात , काळजाचो पिसारो फुलता 
तेन्ना श्रावणांतले ते आयतार मोर जावन म्हज्या यादींच्या रानांत नाचत 
येतात आनी विचारतात 

सैमाच्या निराकार देवळांतलें नवरात्र पळोवपाक तुजी नदर उणी पडना 
मूं ? निळसार मळबांत इंद्रधोणूच्या मखरांत बसून सैम धोलता तें पळोवंक 
तूं विसरूंक ना मूं ? सुर्योदय जातकीर दर्याच्या आंगणांतली शेवण्यांची रांगोळी 
पळयली तुवें ? सुर्यास्ता वेळार रंगांचो गुलाल आंगार घेतला तुर्वे ? दीसपट्टे 
जिणेच्या घुस्मटमारांत सैमाचें हें अप्रूप रूप पळोवंक तुजे आयतार तुवें राखून 
दवरल्यात मूं ? 

भौतीक समृद्धीन तुजे आयतार पिकूक नात मूं ? वत आनी पावस , काळोख 
आनी उजवाड , मळब आनी माती हांच्या उगडासान तुजे जिणेच्या पाटल्यांतले 
आयतार अमुरपिकेच उरल्यात मूं ? 

आंबोलीचो अभिषेक 


श्रावण 


सरून भाद्रपद लागलो की म्हाका आंबोलीचे दुवाळे 
लागतात . दर्याचे देगेर रावन पयसुल्ल्यान मळबाक हडकुपी गोंयकारांक दोंगराचे 
तेंगशेवयल्यान मळबाक हय न्हयसो हात लावंक मेळटा तो आंबोलीच . 

भाद्रपदांत पिक्या कुपांची माटोळी बांदून आंबोली सजिल्ली आसता . उपाट 
पावस पिवन संपन्न जाल्ल्या दोंगरांनी आंबोलीच्या सर्वांगार धवेफुल्ल झऱ्यावझऱ्यांचे 
रुपेरी अलंकार घाल्ले आसतात . 

भाद्रपदांत कात वडोवन भूय तरणी जाता . सचैल न्हावन मळब केंस 
सुकयता . पावसभर धुडगूस घाल्लो पिसो आडांगी वारो मातसो शाणो जाता . 

हय . आंबोली वचपाचे ह्याच दिसांनी . 

अशाच एका भाद्रपदांत सांजवेळ सारून तीनसांज जाता जाता म्हणसर 
आंबोली पावलों . गाड उपाट काळोख आनी तितलीच गाड उपाट थंडसाण . 
उजवाड कितलो प्रसन्न आनी आल्हादक आसता तें हांवें पळयला . पुणून 
काळोखय तितलोच प्रसन्न , तितलोच आल्हाददायक आसता हो अणभव म्हाका 
आंबोली आयलो . 

रातीच्या विस्तृत कॅनव्हासाचेर आंबोली काळखाचे तरातरांचे ओडलायणे 
रंग आनी शेड्स दाखयता . काळखा इतलें गूढ - गहन कांयच ना अशें दिसता 
म्हणसर काळखा इतली संवकळीची दुसरी गजाल ना अशें दिसपासारकी 
काळखाची दोन रुपां हांवें आंबोली पळयलीं . उजवाडाच्या दुदावयली काळखाची 
दाट स्निग्ध साय चाखूक मेळटा ती आंबोलीच . 

काळोख म्हळ्यार उजवाड नासता ती अवस्था ही नकारात्मक निर्गुण 
संकल्पना आंबोलीक तरी मान्य ना . काळोख कितलो सकारात्मक , कितलो 
स्वयंसिद्ध तें आंबोलीची एकेक रात दाखोवन दिता . 

काळखे शियाचे राती आंबोली धुक्याची भरजरी देग आशिल्लें तलम कृष्ण 
रस्मी न्हेसण न्हेसता . काळोख , शीं आनी धुकें आंबोलीचे रातीची ही 
तीन परिमाणां , तीन डायमेन्शन्स . ह्या तीन पाकळ्यांचे रातकमळ आंबोलीच्या 
नितळ तळ्यांत फुलता . इल्लोसो पावस झडूंक लागलो आनी वारो घोळूक 
लागलो की त्या पावसान , त्या वाऱ्यान आंबोलीचे तळयेंतलें रातकमळ थपथपून 

वता . काळखाचो , शिंयाचो , धुक्याचो , पावसाचो आनी वाऱ्याचो घमघमीत वास 
चारी दिकांनी घमघमता . 

रात सोंपून फांतोडेची सुलूस लागतकीर धुक्याची जड भरजरी देग आशिल्लें 
काळखाचें न्हेसण सोडून आंबोली उजवाडाचो शालू न्हेसता . 

शिंयाचो कुडकुडो आसलो तरी अशे फांतोडेच्या पारार हांव भायर सरतां . 
आंबोलीच्यान हिरण्यकेशी वतना वाटेर विस्तीर्ण शेतां आनी उशेल लागता . 
रातभर धुक्याच्या साकरेपाकांत बुडिल्लें उशेल फांतोडेच्या पारार कितले गोड 
आनी मधुर दिसता म्हणून सांगू ! पाचव्याचार तणांतल्यान वतना थंडगार 
उदकाचे व्हाळ अनवाणी पावलांक कातकुतल्यो करतात . फुलाफुलांच्या काळजांतलें 
पंचामृत पिवपी फांतोड वारो आपल्या म्होंवाळ बोटांनी काळजाच्यो सालदाट्यो 
काती उसोवन वडयता . रानावनांतल्या रुखारुखाच्या फुलाफळांचो वास गुंथून 
त्या सुवासीक वासाची नथ घालून आंबोलीची फांतोड काळखान सारयिल्ल्या 
आंबोलीच्या आंगणांत सोबीत रांगोळी घालता . 

धनगरांच्यो खोंपी तेमेरेन दोळे चोळून जाग्यो जाल्ल्यो आसतात . जाणटे 
धनगर खोंपीच्या दारांनी शेकोटी पेटोवन आंग शेकयत बशिल्ले आसतात . 
अनवळखी मनीस आसलो तरी ते तोंडभर हांसतात . उलोवंक गेल्यार थांबनात . 
म्होंव पुंजावंक गेल्लेकडेन मेळिल्ल्या वांस्वेलांच्यो रंजक काणयो सांगूक लागतात . 

हय . आंबोलीच्या रानांत वांस्वेलां आसात . वांस्वेल हे एक सैमांतलें अघुपूच . 
आंगभर काळे कुळकुळीत केंस , लिकलिकीत दोळे , तीक्ष्ण नाखटां आशिल्लें 
वांस्वेल केन्ना मनशां भाशेन दोन पायांनी तर केन्ना जनावरांभाशेन चार पायांनी 
चलता . पयसुल्ल्यान पळोवपाक तें मजेदार तितलेंच लागींच्यान भिरांतीचें . 
वांस्वेलाक म्होंव आवडटा . आंबोली हो तर म्होंवाचो गांव . थंय वांस्वेलां 
कित्याक येवची नात ? म्होंव पुंजावंक गेल्ल्या धनगरांच्या पोरांक वांस्वेलां 
आंगभर बुड्डितात . वांस्वेलांनी धरिल्लो मनीस जितो परतूंक कठीण . 

एका जाणट्या धनगरान आपूण वांस्वेलांच्या हातांतल्यान सुटून कसो परतलों 
ताची गजाल सांगली तेन्ना शिंयाच्या कुडकुड्यांत लेगीत म्हाका शेळो घाम 
सुटलो . हिरण्यकेशीचो दोंगर देंवन हांव आंबोलीचे दिकेन परतूंक लागलों 
तसो एक विचार वांस्वेलाच्या नाखटां भाशेन म्हाका बुड्डूंक लागलो . 

शारांतल्यान दोन दिसांखातीर आंबोली रावपाक येवपी म्हजे सारक्याक 
घडये आंबोलीचो सैम सर्गाभाशेन . पुणून शिंयाच्या कुडकुड्यांत , उटंगार पावसाचे 
वावझडींत रावपी , अटंग्या रानांत वास्वेलांचे भिरांतीन फिरपी धनगरांक आंबोलीच्या 
सैमाचें कितलें अप्रूप ? 

सैमाचें हें कुवाडे म्हाका सुटूंक ना . दयाधन सैम कांय वेळार असो 
निर्दय कित्याक जावचो ? सृजनाची बियां रोवपी सैमान आपल्याच संहारक 

हातांनी कंवळ्यो कोमो कित्याक पिसुडच्यो ? फुलां आनी कांटे , फुलपांखे 
आनी गांजीलमूस , पावस आनी वादळ , व्हाळ आनी हुंवार , सकाळचे मोव 
वत आनी दनपारचो रखरख , कातकुतल्यो करपी शीं आनी कात उसोवपी 
कुडकुडो . कितें खरें आनी कितें फट ? सैमाचे खंयचे रूप खरें आनी खंयचें 
फट ? सैमान रचिल्लें हें उब्या आडव्या ओळींचे शब्दकुवा . म्हाका सुटले 


ना . 


सरत्या दनपारच्या वेळार आंबोलीच्यान चौकुळ वतना रुखांच्या खांदयांचेर 
माकड बशिल्ले दिसले . माकडांची फौजच . जाणटे अशक्त माकड . दणकट 
तरणाटे माकड . आवयक घट्ट वेंग मारपी धाकटुलीं पिलां . वरांची वरां पयसुल्ल्यान 
आनी लागींच्यान माकडांची जीण पळयत रावप हो एक अणभव आंबोली 
घेवंक मेळटा . माकडांक संस्कृतांत शाखामृग अर्शय नांव आसा . कितलें समर्पक ! 
रुखाचे हे खांदयेवेल्यान ते खांदयेर उडक्यो मारपी हे शाखामृग म्हळ्यार 
सैमाचे आनीक एक ररूप , आनीक एक रुपडे . 

वास्वेलां आनी माकड आंबोलीच्या रानांवनांचे हे अनभिषिक्त सम्राट . 
आंबोलीच्या फुलांफळांचेर , झाडांरुखांचेर , म्होंवामधाचेर तांचोच अधिकार , वत्सल 
मातभाशेन आंबोली तांकां आपल्या आंगा - खांदार खेळयता . 

चौकुळच्यान आंबोली परततना दनपार सरून सांजवेळ जाल्ली . आंबोलीच्या 
एका ऊंच कड्यावयल्यान पयस दर्यातलो सुर्यास्त पळोवंक उबो रावलों तेन्ना 
म्हांत कोण नाशिल्लो . हांव एकलोच आनी ती . 

ती नितांत सुंदर , शांत , सुशांत सांजवेळ . पावसान सुस्नात सैम . थंड 
निस्तब्ध वारो . पिकिल्ल्या कुपांनी अवनत जाल्लें अधोमुख मळब . पयस 
दर्याचे देगेर विश्रांत सूर्य आनी काळखाच्या घोंटेरांत परतुपी श्रांत शेवणी . 

पयस पयस पळयत नदर सैमाकार जाली . मनांत कसलो विचार ना , 
विकार ना . सैमाच्या विश्रब्ध दर्शनान काळीज अप्रूप आनंदान उपाट भरून 
गेलें . 

तीनसांज सोंपून रात जायत आयिल्ली . नक्षत्रांचो लामणदिवो पेटोवन मळबाच्या 
मखरांत चान्न्याची नवरात्रां चलताली . भाद्रपद सरून आश्विन लागिल्लो काय 
कोण जाणा ! सरत्या नैऋत्य मॉन्सूनाचे पालखेंत बसून सैमाची देवी मळबाच्या 
प्रांगणांत फिरूंक भायर सरिल्ली . 

अनादी , अनंत , अथांग , अगाध , मुक्त , विमुक्त सैमाची पालखी . हे पालखेक 
तिथी आनी वार लागना . वेळ आनी काळ लागना . दीस आनी रात , गीम 
आनी हीम , उजवाड आनी काळोख , वत आनी पावस हांची कसलीच बंधनां 
हे पालखेक लागनात . 

ही अनाकार पालखी कोणाच्या अदृश्य भुजांचेर आसा कोण जाणा ! ही 

पालखी केन्ना आनी खंयच्यान भायर सरली आनी केन्ना आनी खंय सोपतली 
सांगू नजो . ती खंयचे गर्भकुडीतली मूर्त घेवन विश्वाच्या महाकाय मंदिराक 
प्रदक्षिणा घालूंक भायर सरल्या तेंय सांगप कठीण . सर्वात्मक सर्वेश्वर सैमाची 
ही पालखी . 

महद्भाग्यान कोणा एकाक ती अनाकार सर्वाकार पालखी मळबाचे देवतेवयल्यान 
आकाशगंगेचे तळयेंत सांगोड करपाक देवता तेन्ना खीणभर दिसली जाल्यार 
त्या खिणाच्या परिसस्पर्शान ताजी जीण हिरण्यमय जाता . 

मागीर केन्नाय उदास पावशी सांजवेळा घराच्या आंगणांत व्होल्तेरार बशिल्लेकडेन 
सोंपत्या भाद्रपदांतले नैऋत्य मॉन्सूनाची कुपां पयस पयस वचत रावतात 
तेन्ना ती याद ताज्या उदास एकांताक सर्वोच्च आनंदाचें सचैल न्हाण घालून 


वता . 

राजापूरचो रीजवान 


रोजाचे दीस सोंपत आयले . रमजान ईदाची परब लागी पावली . 
राजापूराचो रीजवान खूब फावटी आफयता . राजापूरा यो . राजापूरा यो . हे 
फावटीं थारायलें . अंदू राजापूराक रीजवानागेर रमझान ईदाक वचपाचें . 

रीजवानाची आनी म्हजी इश्टागत केन्ना आनी कशी जाली हाचो उगडास 
जायना . इतले मात खरें , ईदाच्या चांदाभाशेन काळजाच्या मळबांत ती सोबीत - सुंदर 
इश्टागत मंद मंद उजवाडाच्या किर्णांनी उजळत रावली . 

रीजवानाचे कुटूंब मूळ देवगडचें . रीजवानालो पणजो बाबासाहेब आदम ठाकूर 
शंबर वर्सी आदी देवगडच्यान राजापूराक आयलो . बाबासाहेब आदम ठाकूराक 
चार पूत . गुलाम महंमद , मोहिद्दीन , अब्दुल अजीज आनी अब्दुल रेहमान . 
मोहिद्दीनाल्या स चल्यांपैकी अली मियां सगल्यांत व्हडलो . अली मियांक 
दोन चले . तातुंतलो रीजवान व्हडलो . ताचो निकाह हालींच रुखसानाकडेन 
जाला . तांच्या अपुरबायेच्या चल्याचें नांव मुईन अली . 

पिट्ट गोरो , निळ्या - निळ्या मळबा दोळ्यांचो , दाळिंबी ओठांचो , मुदयाळ्या 
केसांचो , सफरचंदी पोल्यांचो , हांसत्या तोंडाचो मुईन अली ! तो दिमखुऱ्यांनी 
फिरता तेन्ना रीजवानाली अम्मी आनी अब्बा आपले जाणटेपण खीणभर विसरून 
ताचे फाटोफाट घरभर धांवतात . रीजवानाच्या घरांत मुईन अलीच्या भोवऱ्या 
भोंवतणी सगलें घर ध्रुवता . मुईन पडलो , रडलो की ताची दुकां सगल्यांच्या 
पोल्यार दिसतात . मुईन हांसलो की ताजें हाशें घरभर पातळटा . घरांत भितर 
सरना फुडें जो तो मुईनाक सोदता . मुईन न्हिदलो की रीजवानाचें घर 
न्हिदसुरें जाता . मुईन उठलो , खेळपाक लागलो की रीजवानाच्या घराक गोकुळाची 
सया मारता . 

मुईन हो रीजवानाच्या घराचो ताज . तांच्या सपनांचो चांद . मशिदीतल्या 
अदृश्य अल्लाचें मासूम बाळक रूप . 

रीजवानाचें घर राजापूरातले एके ल्हानशे दोगुल्लेचेर आसा . घर कसलें , 
वाडोच तो . माळे आनी पोटमाळे . आंगणां आनी राजांगणां . वाड्यांत रीजवानाले 
सगले काका आनी बापोलभावंडां रावतात . 

दोगुल्लेच्या सकयल्यान न्हंय कंवता . घराचे एके वटेंतल्या जनेलांतल्यान 

न्हंयचेर बांदिल्लो सांकव दिश्टी पडटा . दुसरे वटेन राजापूराची बाजारपेठ . 
राजापूरा साकून दर्या पंचवीस - तीस मैल पयस आसा . घराच्या व्हारांदांत 
बसल्यार पयसुल्ल्या दर्यावयलो वारो आंगभर शितळसाण शिंपडायता . घराच्या 
चारय वटांनी हापूस आंब्यांची बाग . मागीलदारांत केळी , माड , एक भिण्णांचें 
आनी दोन पणसाची झाडां आसात . दोंगुल्लेचे देवतेर न्हंयचे देगेमेरेन रीजवानालें 
पोरसूं पातळ्ळां . 

देवकेळमे , गुलाब , मुसांडा आनी बोगनवेलीच्या फुलांनी पोरसूं नटलां 
निकाहाक बशिल्ली व्हंकल कशें ! न्हंयचे देगेर तांबड्यागूंज फुलांची मेहंदी 
लायिल्ली सांवर फुलता . ताचे कुशीत एका काळ्या कुळकुळीत खडपाच्या 
म्हन्यांत धव्याफुल्ल फुलांची कफनी घालून नमाज पढपी एक चांफो आनी 
पोरसूं सोंपून न्हंयच्या उदकाकडेन वचपाची वाट सुरू जाता . ते वाटेच्या 
दोशी वटांनी मोहरमाच्या पुरसांवाक वचूंक सजिल्ले , केसरी फुलांच्या झुपक्यांनी 
भरिल्ले दोन शंकर . 
रुखसानाचे हांडीर मुईन अली तशें राजापूराचे दोगुल्लेचे हांडीर रीजवानालें 


घर . 


उटंगाराचो पावस पडलो की न्हयक हुंवार येता . न्हंयचे उदक सांकवावयल्यान 
व्हावूक लागता . राजापूराची बाजारपेठ उदकांत बुडटा . तळ्यांत पेंवपी म्हशीभाशेन 
उदकांत तकली वयर काडून उरतात दोगुल्लेवयलीं कांय घरां . हुंवार आयलो 
की वाड्यावयले लोक आपली साटली पोटली दवरपाक रीजवानाल्या घरांत 
येतात . घराचे आगाशेचेर रावन हुंवार वचपाची वाट पळयतात . घडये रातचे 
रीजवानाले माळयेर रात सारतात . 

रीजवान म्हणटा उटंगाराच्या पावसान येवपी हो हुंवार म्हळ्यार राजापूरावयलो 
अल्लाचो कोप न्हय . अल्लाची कृपाच ती . हुंवाराच्या संकश्टान राजापूर गांवच्या 
एकवटाची बुन्याद घट जाता . हुंवाराच्या उदकांत गांवांतल्या हिंदू मुसलमानांची 
घरां , दुकानां , देवळां , मशिदी बुडटात . पुणून हुंवाराचें उदक देवता तेन्ना 
ह्या घरां - दुकानांच्या , देवळां - मशिदींच्या वणटीवयलीं वर्सभराचे दुस्मानकायेची 
खतां पुसून तें उदक देवता . 

अल्लाकी शुक्र गुजार है - रीजवान म्हणटा हुंवारान गांवची घरां मोडटात . 
दुकानांतलो दाणोगोटो भिजून कुसता . गांवची गोरवां , मेंढरां , बोकड्यो , म्हसरां 
व्हांवन वतात . गांवचें खूब लुकसाण जाता . पुणून होच हुंवार राजापूर गांवच्या 
लोकांमदली आमिजाद रुजयता , किल्लयता . 

वर्साक एकदां येवपी ह्या हुंवारानूच राजापूराक ताचें राजापूरपण दिला . 
ईदाचो नमाज पढटना एकामेकांक खेटून बसपी लोकांभाशेन एकामेकांचे फाटीक 
फाट तेंकोवन , भुजांक भुजां घश्टून , मांडयेक मांडी लावन बशिल्ली राजापूरातली 

घरां , पंचखाद्याचे आशेन किर्तनाक गर्दी केल्ल्या देवळांतल्या पोरांभाशेन एक 
दुसऱ्याक धुकलून जागो आडावन बशिल्ली बाजारपेठेतली दुकानां , एका धेपान 
एका घराचे माळयेवेल्यान दुसऱ्या घराचे माळयेर वचपा इतलो दोन घरांमदलो 
ओडणे इतलो अरुंद रस्तो , हुंवारा वेळार चडून बसपाक आनी म्हाल दवरपाक 
दरेका घराक आशिल्ले माळे आनी माळयो ! 

कोंकणांतल्या हेर खंयच्याय गांवापरस राजापूराचे वेगळेपण अशें पावला 
कणकणी दिश्टी पडटा . रसरशीत म्होंव्या रसाळ पणसुलांतल्या गांभाशेन 
राजापूर गांवांतली घरां . तांबडेगूंज दाळिंबाचे गुलगुलीत दाणे एकामेकांच्या हातांत 
हात घालून बसचे तशे तरेन बशिल्ली दुकानां . न्हंयचे देगेर वशिल्लो असो 
हो राजापूर गांव . 

राजापूराचो भूगोल असो न्हयन घडयल्लो . न्हयन भिजयल्लो . न्हंयच्या 
हुंवारान न्हाणयल्लो . राजापूराचो इतिहासय न्हयचे कृपेन घडिल्लो आनी अवकृपेन 
मोडिल्लो . राजापूर एका काळचे बंदरूच म्हळ्यार जाता . कोचीन , मंगळूरकडची 
आनी सौराष्ट्र गुजरातची तारवां ह्या बंदरांत येताली . कोंकणांत सगलेकडेन 
आनी घाटावयल्यान गांवांनी राजापूराच्यान म्हाल वतालो . राजापूराचे बाजारपेठेत 
हजारांनी रुपयांची उलाढाल जाताली . बैलगाडयांच्या खुळखुळाटान राजापूराची 
बाजारपेठ रात दीस गजबजताली . मराठे आपली सगळी रसद राजापूराच्यान 
व्हरताले . इतिहासान कूस परतिली तसो राजापूर गांव फाटी पडत गेलो . 

रीजवानाचो अब्बा राजापूराच्या गतेतिहासाच्यो गजाली इतलो रंगांत येवन 
सांगता की खीणभर राजापूराची बाजारपेठ न्हंयंतल्या तारवांसयत , देगेवयल्या 
बैलगाडयां आनी घोड्यागाडयांसयत सजीव जावन नदरेमुखार येता . आज 
तशें पळयल्यार राजापूर कफल्लकच जालां . नमाज पढनात तसले भग्न मशिदीक 
मारता तशी सुतकी सया राजापूराचे बाजारपेठेक मारता . 

रीजवानाच्या अब्बान मात राजापूराच्या गिरेस्त इतिहासाच्यो जळींमळी 
शिंपडिल्ल्यो यादी पुंजावन दवरल्यात . तांच्या वाड्यांतलो माळो म्हळ्यार अॅण्टीक 
वस्तूंचो म्युझियमच . हजार दोन हजार लोकांचे पंगतीक लागतलें इतले जेवण 
करपासारके हांडे , तोप , दवले , कायली , झारे , आदोळ्यो , कोयते अब्बान 
खंयच्यान खंयच्यान तरी पुंजावन दवरल्यात . तरांतरांचे करंड , हारश्यो , पगड्यो , 
तलवारी , भाले तांचेकडेन आसात . थोडी संवकळ जाली आनी इल्लोसो 
रस दाखयलो जाल्यार अब्बा आरमारी उगडून आपलो नाण्यांचो संग्रह तुमकां 
दाखयतात . 

चान्ने रातीर घराचे आगाशेर रीजवानालो अब्बा , ताचे काका , रीजवान 
आनी ताची बापोलभावंडां जमतात तेन्ना तांचेमदीं चलपी खबरांतलें वैविध्य 
पळोवन हांव अजापीत जालां . इरफान पांच - स वर्सा नेव्हींत आशिल्लो . तन्वीर 

ल्हानपणांत मामागेर कराचीक आशिल्लो . आरीफ आनी इकबाल मस्कत नोकरी 
करताले . नासिर दापोलीच्या कृषी महाविद्यालयांत शिकला . शहानवाज बेकरीचो 
धंदो पळयता . सुलतान लोणच्याची फॅक्टरी पळयता . रीजवान आनी नासीर 
हापूस आंब्याचे बागेकडेन लक्ष दितात . रुखसाना मूळ हैदराबादेची . रीजवानाचे 
अम्मीचे कुळारय हैदराबादेक . खदिजा आनी मेहरुन्निसा दर सुटयेंत लखनौ 
मावशेगेर रावन येतात . शमा मेहंदी लावपाक हुशार जाल्यार फरिदा शितळ 
तुपमिरी आनी साजूक शेवयो घालून फलुदा करपाक . 

दशदिशांतले , देशविदेशांतले तांचे अणभव तोंडावयले बुरखे काडून तुमचे 
मुखार उबे रावतात . दर्याचेर दरेका भाविकान दोरो घालचो तशो दरेका 
भावंडाच्यो खबरो संभाशण भरजरी करतात . निकत्याच काडिल्ल्या धारोश्ण 
दुदान तानभूक भागची तशें मन धादोशी जाता . स्थळकाळाचो , काळवेळाचो 
विसर पडटा . रीजवानाची अम्मी मागीर सकयल्यान सगल्यांक जेवंक येवंक 
साद घालता . 

रीजवानाचे अम्मीच्या हातचे जेवण म्हळ्यार एक समराधनाच . जेवपाक 
बसचे पयलीं ती भिण्णांचे सरबत ना जाल्यार काळंगांचो रोस वा शाही 
गुलाबाचें ' शरबत ' तुमकां दिता . मागीर तिखट गोड तांबड्या पाचव्या विविधाकार 
सांडग्यांचे ताट येता . चार तरांचे पापड आनी पांच तरांची लोणची येतात . 
ह्या लोणच्यांमदीं आमटाणीचें खास लोणचें आसता . झोराबी खास कोंकणी 
मटण आनी वडे हाङटा . हापूस आंब्यांचो आमरस , खाजुराचो हालको आनी 
मेथयेचे लाडू येतात . रासबेरी सिरपांत बुडयल्ल्यो पोपाय , चिकू , काळींग 
आनी आंब्याच्यो फोडी येतात . 

सगल्यांत निमाणी अम्मी घेवन येता बिर्याणीचे ताट . हे बिर्याणीची तयारी 
अन्नपुर्णा अम्मी कितले दीस आदींच्यान करता . बिर्याणीची रेसिपी आसता 
हैदराबादेची . बासमती तांदूळ दिल्लीसाकून अम्मीच्या काकान धाडिल्ले आसतात . 
कराचीचो भाव येता तेन्ना सदांच बिर्याणी मसालो हाडटा . अरबी देशांतल्यान 
कोणें ना कोणे बदाम - खिसमीस धाडिल्ले ते अम्मीन सांबाळून दवरिल्ले आसतात . 
रमझान ईदाचे बिर्याणीखातीर रीजवानालो मनीस खासा रत्नागिरीच्यान हलाल 
केल्ल्या बोकड्यांचे सुरबूस मांस , गांवठी तांतीं आनी बिर्याणीची लज्जत 
वाडोवपी कांदो अम्मीन सांगिल्लें त्या दुकानांतल्यान हाडटा . 

रमझान ईदाची बिर्याणी करतना अलिबाबाचे काणयेंतली चोरांच्या राजाक 
मिश्टान्न खावोवपी मार्जाना तिच्या आंगांत येता . 

अम्मीच्या हातची बिर्याणी खातना जिबेवयलो लगाम सदळ जाता . दोतोरांनी 
घाल्ली आहाराची बंधनां कचाकच तुटूंक लागतात . स्वादाच्या आनी आस्वादाच्या 
दर्यांत जिबेची मासोळी पेंवंक लागता . 

रमझान ईदाच्या ह्या जेवणाक अम्मीच्या आगऱ्याची , आतिथ्याची रंगीत 
रांगोळी आसता . जेवण सोंपून रीजवानाल्या दिवाणांत बसतकीर अम्मी केशर , 
पिस्ता आनी कुस्करिल्ली जिलबी घाल्लें थंड मिठास दूद तुमच्या हातांत 
दिता . तें गोड थंड दूद चमचमीत , मसालेदार जेवणाचेर केन्ना न्हिदेची गोजडी 
घालता ते कळना . 

रीजवानागेर दोन दीस रावलों . रीजवानाच्या आनी ताच्या कुटुंबाच्या अतिथ्यान 
आदरातिथ्यान फळांच्या भारान बागविल्ल्या रुखाभाशेन बागवलों . रीजवानाक 
खुदा हाफिज करून गाडयेंत बसलो . गाडी पयस पावली तरी घराच्या दारांत 
उबो आशिल्लो रीजवान , रुखसाना , अब्बा , अम्मी आनी अम्मीचे हांडीवयलो 
मुईन अली हात हालयत रावली . 

राजापूराच्या सांकवा सकयल्यान मंद , संथ न्हंय व्हांवताली . काळजाक 
मात हुंवार आयिल्लो . 

लामांचें लडाख 


दुसरे फावटी काश्मीराक पावलों . श्रीनगर , पहलगाम , गुलमर्ग , 
सोनमर्ग आनी खिलनमर्ग परत एक फावट पळयलें तेन्ना दिसलें मार्जिनल 
युटिलिटीचे तत्व काश्मीराचे भोंवडेक लागचें न्हय . खंयचीय गजाल एके फावटी 
चड चाखचे परस चड फावटी थोडी थोडी चाखप शाणेपणाचें असो कितेंसो 
विचार मनांत आयलो . येवजिलें , हे फावटीं आनीक चड दीस रावचें न्हय . 
थोड्या दिसांनी जाता जाल्यार परत येवचें . 

पुणून श्रीनगराची थंडसाण सोडून दिल्लीच्या हुलपांत वचपाचो विचारच 
रुचना जालो . आनी थरयलें , हे फावटी ट्रांस - हिमालय वाठारांत वचपाचें . 
श्रीनगराच्यान लेहमेरेनचो जोजीला पासांतल्यान वचपी रस्तो बंद आशिल्लो . 
पुणून श्रीनगर - लेह विमानां चलताली . जम्मू आनी काश्मीराचें ल्हान भावंड 

लडाख . ल्हानपणापासून ह्या नांवाचे म्हाका आकर्शण . त्या दिसा निश्चयच 
केलो आनी श्रीनगर - लेहची तिकेट काडून विमानांत बसलों . 

श्रीनगर सोडटां सोडटां ओगीच दिसलें , आनीक दोन दीस श्रीनगराक 
रावंक जाय आशिल्लें . परत केन्ना पावता कोण जाणा ! घडये फुडाराक 
काश्मीरांत जावपी अनर्थाची सुलूस म्हाका लागिल्ली जावंये . 

हिमालयाची शिखरां हुपून विमान ट्रांस - हिमालयाच्या वाठाराकडेन उडपाक 
लागले . हिमालय त्या दिसा म्हाका एके उत्तुंग महाकाय इगर्जेवरी दिसलो . 
धवोफुल्ल भेस घालून किरिस्तांव व्हंकल इगर्जेत भितर सरची तशे तरेन 
आमचे विमान त्या अतिभव्य हिमालयाचे इगर्जेत भितर सरतालें . हिमालयाचे 
दक्षीण दिकेकडल्यान विमान उत्तर दिकेकडेन उडलें तेन्ना लडाखाविशीं जें 
जें थोडें भोव वाचिल्लें तें याद करपाचो हां यत्न केलो . 

कोणे लडाखाक ' छोटा तिबेट ' जाल्यार कोणें ' मून्स लँड ' जाल्यार कोणे 
' लॉस्ट शांग्रिला ' अशें नांव दिल्लें . कशें आसत काय लडाख ? विमानाच्या 
जनेलांतल्यान हिमालयाची मनभुलोवणीं शिखरां दिश्टी पडटाली . सबंद भारतभूय 
हिमालयाक अभिमुख , पूण लडाख मात हिमालयाक पराङमुख . हिमालयाचे 
पलतडचें लडाख . भारत येच्या ताटांत पडिल्ली तिबेटाची एक शीर . 

लडाखाक पावलों तेन्ना दनपार जाल्ली . सकाळचे आडसराचे कातीभशेन 

पातळ , नितळ , मोतयां रंगाचे वत आतां सुकयल्ल्या स्निग्ध , तेलकट खोबऱ्याच्या 
वळ्याभाशेन हळदुवे जाल्लें . दल लेकाच्या मुदयाळ्या केसांकडेन फ्लर्टीग करपी 
काश्मीरांतल्या मोव मोव फुलपांखी वाऱ्याक हिमालय हुपून लडाख पाव म्हणसर 
खरस लागिल्ली . मुलायम विलुदी काश्मीरी कारपेटीभाशेन आशिल्ली फुलाळ 
भूय साकाभशेन सुकी सणसणीत आनी निबर जाल्ली . 

रसीक , शृंगारीक सैमाक हांगा पाव म्हणसर कसलें खर - प्रखर वैराग्य 
आयिल्लें ? फूल - जरीचो पाचवो - पोपटी - मोरपिशी शालू भिरकावन सैम - कन्यका 
अशी नग्न - भग्न जावन हांगा कित्याक बशिल्ली ? सैमांत जें मोहक मादक 
तें दल लेकांत बुडोवन हो रांगडो - नागडो भेस खंयचे तिडकीन लडाखान 
घाललो ? 

हांवें कपलार हात मारलो . काश्मीराच्यान लडाख येवपाचो जुगार आंगलट 
आयिल्लो . दिसले , त्याच विमानांत बसून विमानतळावयल्यान श्रीनगराक परत 
वचचें म्हजे म्हाकाच गाळी संवत हॉटेलांत पांय दवरलो . 

हॉटेलाच्या रजिस्टरांत नांव बरयता आसतना मॅनेजर म्हाका विचारूंक 
लागलो , साब , श्रीनगरांतल्यान कांयच हाडूंक ना ? तो कितें विचारूंक सोदता 
तें म्हाका कळ्ळेना . म्हज्या तोंडावयले अजापाचे भाव ताका कळ्ळे . तो 
म्हणूक लागलो , ' लडाखांत कांयच पिकना . भाजी , फळफळावळ सगली काश्मीराच्यान 
येता . आतां जाल्यार जोजीला पासाचो रस्तो बंद आसा . विमानांत येवपी 
प्रत्येक टुरिस्टाबरोबर ताचो ट्रॅव्हल एजंट तोमातां , बटाटां आनी हेर भाजयांचें 
बॉक्स दिता . ' हांवें ताका सांगले , ' हांव खंयचेच ट्रॅव्हल एजन्सींतल्यान तिकेट 
काडून येवंक ना . हांवें म्हजेबरोबर कांयच हाडूक ना . आतां तूं शिजोवन 
घालता तें हांव खातां . तूं म्हणटा जाल्यार परत श्रीनगराक वचून भाजी 
घेवन येतां . ' तो मोटमोट्यान हांसलो . ' ना ! भिवं नाका . तुका आमी उपाशी 
उडयनात ' , ताणें म्हळे . 

लडाखाचो सैम सुंदर न्हय तसो पिकाळय न्हय तर ! येदी व्हडली सिंधु 
न्हंय , लडाखांत हिका इंडस म्हणटात , हांगाच्यान व्हांवता तरी हांगाची शेतां 
भाटां पडंग कित्याक ? हांगाचे लोक खातात कितें ? जगतात कशे ? म्हाका 
ओगीच बंकीमचंद्राचे वंदे मातरम् याद जालें . 

सुजलाम् सुफलाम् मलयज शीतलाम् सस्यशामलाम् मातरम् . 

सुजला भूय सुफला आनी सस्यश्यामला आसताच अशें न्हय तर ! बंकीमचंद्र 
घडये लडाखाक पाविल्ले जाल्यार आपले प्रिय मायभुयेच्या ह्या रखरखीत 
पडंग सैमाची सया तांच्या वंदे मातरमाचेर पडटली आशिल्ली काय ? 

वंदे मातरमांत लडाखाक स्थान ना तशें जनगणमनांत तरी खंय आसा ? 
भारत भाग्य विधात्यान पंजाब सिंध गुजरात मराठा द्राविड उत्कल वंग हातूंत 

खंयच लडाखाक स्थान दिवंक ना . जम्मू काश्मीराचें नांव खरें म्हळ्यार 
जम्मू - काश्मीर आनी लडाख आसूंक फावो आशिल्लें . त्या नांवावयल्यान तरी 
नियोजन मंडळांत बशिल्ल्या भारत भाग्यविधात्याच्या सुपुत्रांक लडाखाची याद 
जातली आशिल्ली आनी लडाखाखातीर घडये पयसो देड पयसो मेळटलो 
आशिल्लो . 

झर्र करून म्हाका याद जाली . चीनान काश्मीराचो काय . भाग घेतलो 
तेन्ना थंयचे भुंयेर तणाची एक काडीय किल्लना अशें संसदेत प्रधानमंत्री 
पंडित नेहरून सांगलें त्या वेळार एक खासदार तिडकीन उठलो आनी ताणें 
नेहरूंक विचारलें , पंडितजी , तुमचे तकलेर एकय केंस ना . तुमी तुमची तकली 
कित्याक तोडून उडयनात ? 

राष्ट्राच्या प्रधानमंत्र्यापासून शाळेंत वचपी भुरग्यामेरेन सगल्या भारतीयांक 
देशाचे उत्तरेक , ईशान्येक आनी वायव्येक आशिल्ले आपले मांय येचें कांयच 
पडून वचूंक ना . दिल्लीच्या तख्तार बसपी दिल्लीश्वरांक जाल्यार भारत म्हळ्यार 
राष्ट्रपतीभवन ते इंडिया गेट हाचेपर्यंतचो राजपथ अशेंच दिसता . गणराज्य 
दिसा ह्या राजपथावयल्यान उत्तरप्रदेश , मध्यप्रदेश , गुजरात , राजस्थान , कर्नाटक , 
महाराष्ट्र , तामीळनाडू , बंगाल हांचेच चित्ररथ वचपाचे . थंय आसामाक सुवात 
ना . मणिपूर , मेघालय आनी नागालँड हांचेबराबर लडाखाकूय थंय सुवात 


ना . 


हय ! भारत येच्या सावत्र भुरग्यांतलें एक लडाख . कमळांनी भरिल्ले तळयेंतलें 
पिशें हांयसा पील लडाख . लेकी - सुनांनी भरिल्ल्या सवाष्ण कुटुंबांत एके काळखे 
कुडीत आपल्या दुख्खाची दिवली पेटोवन बशिल्ली बोडकी बालविधवा म्हळ्यार 
लडाख . सैमान आपले खंयचे तरसादीन तिचें केशवपन केलें कोण जाणा ! 
कसल्या क्रूर हातांनी कोणे तिच्या आंगा गळ्यांतलीं माळो - कांकणां काडून 
तिजेर हो रांड बायलेचो भेस चडयला ? अकाली वैधव्याचे भोग भोगपी 
विधवेकडल्यान निश्ठूर समाजान कुकमाचो , फुलांचो , भांगराचो भरजरी वस्त्रांचो , 
नटपा थटपाचो , सणां परबेचो आनी पुनर्विवाहाचो अधिकार झोमून घेवचो 
तसो कठोर सैमान लडाखाचो फुलपा - फळपाचो , रसपा - पिकपाचो हांसपा - गावपाचो 
हावेस कित्याक पिसडून वडयला ? 

आडांगी भुरग्यान गांजीलमुसांच्या पोळ्याचेर फातर मारचो आनी शेंकड्यांनी 
गांजीलमूस ताका चाबचे तशे तरेन हॉटेल मॅनेजराच्या एका प्रस्नान म्हज्या 
काळजाक हजार प्रस्नांचे गांजीलमूस दसले . लडाखावयलो राग गेलोच गेलो . 
उरफाटें , लडाखाविशीं एके तरेची काकूट , एके तरेची अनुकंपा , आत्मीयता , 
आपलेपण मनांत जागें जालें . 

दुसऱ्या दिसा लडाख पळोवंक भायर सरलों तेन्ना नदरेचो कोन बदलून 
लडाखाचो कॅलिडोस्कोप पळोवपाचे थरयलें . एके जिपीन आमी लेहच्यान भायर 
सरले . लडाखाच्या सैमासारको लँडस्केप हांवें खंयच पळोवंक ना . मात्रा आनी 
छंदांची सगली बंधनां तोडून सैमान केल्ली ही मुक्तछंद कविता . रंग आनी 
रेषांच्यो फास्क्यो मोडून बंडखोर चित्रकारान काडिल्लें हें मॉडर्न आर्ट , 

लडाखाचे दोंगर दोगुल्ल्यो घडये घडयेक आपले रंग बदलतात . केन्ना काळसार 
तांबडो , केन्ना तांबसार काळो जाल्यार केन्ना निळसार जांबळो . दोंगरार खंयच 
झाड वनस्पत ना . ' समुद्र बिलोरी आयना , सृष्टीला पांचवा म्हयना ' अशें 
गोंयच्या सैमाविशीं बरोवपी बाकीबाबांक हांगा काव्य - शिर्षासन करचें पडटलें 
आशिल्लें . 

लडाखांतले दोंगर लडाखी लामांभाशेन वैराग्यवस्त्रां घालून सिंधु न्हयच्या 
कांठार कसले गहनगूढ आध्यात्मिक साधनेक बसल्यात हांव नकळों . आंगार 
संत महंतांची वस्त्रां आसली तरी ह्या लडाखी दोंगरांच्या दोळ्यांत साधुसंतांच्या 
दोळ्यांतलो अहंकारी भाव ना . आध्यात्मिक धर्मलंडांक येवपी मनीसघाणो दर्प 
ना . लडाखी दोंगर - दोगुल्ल्यो पडंग आसत . भडंग आसत . पुणून त्यो मनीस 
वेल्हाळ , मनशाळिल्ल्यो दोंगर - दोगुल्ल्यो . 

दोंगराचे देगेन सिंधु न्हंय व्हावता . तिज्या व्हांवपांत खंय दिमखुऱ्यान वचपी 
भुरग्याची अजाण अबोध चाल जाल्यार खंय यौवनाच्या हुंबऱ्यार उबी आशिल्ले 
अल्लड किशोरीची नजाकत दिसता . इंडस केन्ना कानांत वारो गेल्ल्या पाडकाभाशेन 
गळ्यांतली सांखळी भिरकावन जाय थंय जाय तशी धांवता जाल्यार केन्ना 
गोधुलीच्या वेळार गोठ्यांत परतुपी कपिलेच्या मातृवत्सल पावलांनी फुडें वता . 
इंडसाच्या व्हांवपांत केन्ना शाळा सुट्टकीर घराचे ओडीन घराकडेन धांवपी 
भुरग्यांचे भिरें जाल्यार केन्ना शिकाऱ्याच्या भयान चौफेर धांवपी हरणाचो कळप 
दिसता . 

जीप थांबयली . सिंधु न्हंयच्या उदकांत पाय बुडोवन कांय खीण देगेर 
बसलो . सिंधुचे देगेर गंगेभाशेन देवदेवस्पणां चलनात . गंगाकांठ देगेवयल्या देवळांनी 
म्हेळो बुरसो - केला . सिंधु न्हंय तेपरस कितली तरी अदीक निवळ , अदीक 
नितळ . गर्भकुडीतल्या तिर्थाभाशेन तिचे थंड गाभारी उदक गंगेपरस कितलेशेंच 
गोड आनी मधूर . गंगा , यमुना , सिंधु , ब्रह्मपुत्रा , नर्मदा , गोदावरी आनी कावेरी 
ह्या सात न्हयांतले प्रत्येक न्हंयचें रंगरूप , वेशभेस , सभावधर्म वेगळोवेगळो . 
सिंधु न्हंयचे देगेर बशिल्लेकडेन भारतभुंयेच्या ह्या सात पवित्र न्हयांक हांवें 
वंदन केले . मनांत म्हळे , आमच्या मंगलाष्टकांत आमी तुमकां स्थान दिला . 
आमच्या देवाऱ्यांनी आमी तुमकां देवीरूप दिला . आमच्या साहित्यांत आमी 
तुमकां मानाचें पान दिला . पुणून दीसपट्टे जिणेंत न्हंय म्हळ्यार आमची 

सगली क्रियाकर्मी करपाखातीर आमचे कृषी आनी उद्येगीक संस्कृतायेची सगली 
उश्टीं उडोवपाखातीर , आमच्या मेल्ल्यांची हाडां आनी मडी बुडोवपाखातीर 
आमी तुमचो उपेग केला . तुमकां जाता तितले अपवित्र , तुमच्या नितळ - निवळ 
उदकाक जाता तितलें म्हेळे - बुरशें करपाची सर्तच आमी लायल्या . 

हे पवित्र न्हयांनो , घडये तुमचें नारीरूप हाका कारण जालें जावंक जाय . 
भारतीय संस्कृतीन भारतीय नारीकय अशेंच देवीरूप दिला . माता म्हणून 
तिची महन्मंगल स्तोत्रां गायल्यांत . प्रत्यक्षात मात जाता तितले कश्ट , जाता 
तितली दुख्खां तिच्या पदरांत उडयल्यांत . भारतीय संस्कृतायेचे सगले वेद , 
उपनिषदां , स्मृती , पुराणां म्हणुनूच अस्तुरेच्या सनातन वेदनेच्या तुळशीपत्रामुखार 
खूब खूब ल्हव जातात . खूब मोटवी दिसूंक लागतात . अग्निदिव्य करुनूय 
समाधानी नाशिल्ल्या पुरुशी संशयाक विटून भूमातेच्या पोटांत गडप जावपी 
सीतामायेभाशेन तुमची एक भयण सरस्वती घडये अशाच खातीर अंतर्धान 
पावली . एका पोल्यार थापट मारतकीर दुसरो पोलो फुडें करात अशें सांगपी 
जेजूचे शिकवणेप्रमाण एक देग म्हेळी करतकीर तुमी तुमची दुसरीय देग 
आमकां बुरशी करपाक दिली . सहस्त्र वर्सापासून आमचे सगले गुन्यांव तुमी 
भोगसून घेतले . आमचे बलात्कार सोंसुनूय प्रत्येक ऋतुस्त्रावान तुमी तुमचे 
कौमार्य कुंतीभाशेन अभंग दवरलें . आमच्या पापांचे कितलेशेच कर्ण तुमी पाटल्यांत 
घालून तुमच्या पात्रांतल्यान व्हांवोवन व्हेले . हे पवित्र न्हयांनो , हे फुडें तरी 
आमकां बरी बुद्द दियात , आमचे तत्वगिन्यान , आमची संस्कृताय आनी आमची 
दीसपट्टी जीण ह्या दोन देगांमदीं सांकव बांदप अजून आमकां जमूंक ना . 
इतली बुद्द मेळ्ळ्यारय खूब जालें . 

सिंधु न्हंयेकडेन असो सुख - संवाद करून भायर सरलों थिकसी आनी 
हेमीस ह्यो गुंपा पळोवपाक , गुंपा म्हळ्यार बौद्ध भिक्षुचे विहार - मठ . लडाखी 
लामांनी लडाखाच्या लँडस्केपाक फावो तशी एम्ब्रॉयडरी ह्यो गुंपा बांदून केल्या . 
मळबायेदे उंचायेच्या बुद्धाच्यो मनशायेद्यो मोटव्यो मुर्ती आनी हिंदू देवळांत 
चलतात तसलीं तेलातुपाची दिव्या - दिवलेची सगली अवचिन्नपणां ह्या गुंपांनी 
दिसतात . मातयेच्या वणटींचेर सोबीत सुंदर चित्रां आसात . बुद्ध फकीराक 
जाता तितलें रंगीबेरंगी कृष्णरूप दिवपाचो यत्न केला . बुद्धाक तें सोबना . 
म्हाका बुद्ध आवडला तो अजंठाचे गुहेतलो , मोनालिसाभाशेन ध्यानस्त . बुद्धाचें 
कृष्णरूप म्हाका आवडलेंना . 

हेमीस गुंपांच्या सोंपणाचेर बसलों आनी ताचे सामकार ल्हान ल्हान भुरगीं 
लामांचो भेस घालून बुद्धग्रंथांचे पठण करतात तें पळयलें तेन्ना म्हज्या दोळ्यांमुखार 
आयलो तो धर्मानंद कोसंबी . धर्मानंद एकलोच जगावेगळो गोंयकार . ज्ञानासक्त , 
ज्ञानमार्गी , ज्ञानयोगी धर्मानंद बौद्ध धर्म शिकपाक सिलोन , तिबेट , बर्मा सगल्याक 

फिरलो . लडाखाक आयिल्लो काय तो ? हेमीस गुंपांत पाविल्लो काय ? लडाखी 
लामांकडेन उलयल्लो काय ? 

लेहाक पावलों तेन्ना बाजारांत भोंवतना एका बूक स्टॉलांत भितर सरलों . 
बौद्ध धर्माचेर कितलींशीच पुस्तकां आशिल्ली . तातूंतलें एक घेतलें . 

रातचो वाचपाक बसलों तशी लायट गेली . लेहाक लायट वचप सदचंच . 
मेणवात हाडून अवयर पुस्तक वाचलें . केदें व्हडलें बौद्ध तत्वज्ञान ! भारताक 
पचलें ना . बुद्धाचो मध्यममार्ग हिंदुस्थानाक रुचलो ना . बुद्धान जातीधर्माआड 
केल्ल्या बंडाची हांगाच्या धर्मलंडांक नसाय जाली . हिंदुस्थानाच्या इतिहासान 
जेन्ना जेन्ना जातीपातीचे कवच चडयलें तेन्ना ताच्या पदरांत पराभवच आयलो . 
मौर्य काळांत जातीच्यो सांखळ्यो सदळ जाल्यो , दासीपुत्र चंद्रगुप्त सम्राट जावंक 
पावलो , तेन्नाच भारतीय इतिहासान आपलो भांगराकाळ पळयलो . बुद्धाचे बंड 
मोडून पडलें . दलितांक गांवाभायर दवरचे तशे तरेन हिंदुस्थानान बौद्ध धर्माक 
देशाभायर धांवडायलो . हिंदुस्थान पुराय बौद्ध जाल्लो जाल्यार घडये ह्या 
देशाचो इतिहास कूस परतूंक पावतलो आशिल्लो . मेणवात सोंपली . मध्यान 
रातीर मागुनूय दुसरी मेणवात मेळपाक नाशिल्ली . 

दुसऱ्या दिसा सांजवेळा पोलोचो खेळ पळोवंक गेलों . पोलो खेळाचो सोद 
भारतांत लागलो हे म्हाका खबर नाशिल्लें . युद्धांत एका राजाचें जैत जातकीर 
पराजय जाल्ल्या राजाचो शिरच्छेद करून ताचे मुंडकें घेवन खेळपाचो हो 
एके तरेचो अघोरी खेळ . लडाखाच्या बौद्ध वातावरणाक तो कसो मानवलो ? 
लडाखांत कितलेशेच विदेशी लोक मेळ्ळे . कोण लडाखाचो सैम पळोवपाक , 
कोण पोलो खेळपाक , कोण लामांच्यो गुंपा पळोवपाक , कोण रीव्हर राफ्टींग 
करपाक , कोण सुशेग घेवपाक , कोण बौद्ध धर्माचो अभ्यास करपाक आयिल्लो . 
कोणाक लडाखाचेर पुस्तक बरोवंक जाय आशिल्लें जाल्यार कोणाक गुंपांतल्या 
चित्रांचो अभ्यास करचेलो आशिल्लो . विदेशी पर्यटक चोम्याचोम्यांनी लडाखाक 
आयिल्ले . 

म्हाका प्रस्न पडलो . कितल्या भारतीयांनी लडाख पळयलां ? कितले गोंयकार 
लेहाक पावल्यात . हजारांनी लोक श्रीनगर पळोवन गेले . लेहाक कितले येवन 
गेले ? 

लडाख सोडपाचो दीस आयलो . हॉटेल सोडटां सोडटां दारांत तांबडो 
पायघोळ झगो आनी बूट घाल्ली लडाखी बायल आनी तिचो गोबऱ्या पोल्यांचो 
पांच - स वर्साचो चलो मेळ्ळो . सहज तिका विचारले , ' तुजो चलो कोण जावंचो 
अशें तुका दिसता ? ' आपलो चलो दोतोर , इंजिनियर जावंचो अशें म्हारग 
सपन लडाखी बायल पळयना . खिणाचोय विचार करिनासतना ती लडाखी 
बायल म्हणपाक लागली , आपूण ताका लामा करतली . 

लामा जावप होच लडाखी मनशाचो व्हड पुरुषार्थ . दोन वेळच्या जेवणाची 
शाश्वती लडाखांत आसा ती घडये थंयच्या लामांकच , हेरांक न्हय . 

लेहाच्यान विमानान दिल्लीच्या पालम विमानतळार देंवलों तेन्ना रवींद्रनाथाल्या 
राष्ट्रगिताच्यो ओळी गांजीलमूस जावन म्हाका चाबूक लागल्यो : 
तव शुभ नामे जागे 
तव शुभ आशीश मागे 
गाहे तव जय गाथा 
जन गण मन अधिनायक जय हे ! 


२६ 


कालीघाट ते करुणाघाट 


५ 


कामरुपा काठमांडू 


का ठमांडू पावलों तेन्ना तीनसांज सरून रात जाल्ली . विमानतळावयल्यान 
काठमांडूमेरेन वाटेर बिण्ण काळोख आशिल्लो . शारांत पावलों तरी दिव्याचो 
झगझग दिसलो ना . रात बरीच जाल्ली . घडये काठमांडू दिवे वाडोवन न्हिदूंक 
गेल्लें . 

कितेंय आसूं , काठमांडूच्या प्रथमदर्शनी मोगांत हांव पडलोना . 

असो रातचो अनवळखी शारांत पावतकीर म्हाका तिडक मारता . नव्या 
शारांत सांजेचो पांच - स मेरेन पावलों जाल्यार तीनसांजे मेरेन एक दोन 
वरां मेळटात आनी त्या शाराची संवकळ जाता . 

काठमांडू पावलों तेन्ना तें न्हिदसुरें शार पळोवन म्हाका भिरभिरी मारली . 
' याक आनी येती'त भितर सरलों तेन्ना तें हॉटेलय तशेंच जांबयो दीत 
पडिल्लें . वातावरणांत थंडसाण आशिल्ली . पूण काळजांत उमेद नाशिल्ली . 
ना जाल्यार हांव तसो रातचोच हॉटेलाभायर चार पावलां फिरून येतलों 
आशिल्लों . बाज्जेर पडलों तेन्ना रोखडीच न्हीद पडली . 

सकाळी जाग आयली आनी हॉटेलाच्या जनेलांतल्यान भायर पळयलें . काठमांडू 
म्हजे कितलेशेच पयलीं उठून जागें जाल्लें . 

काठमांडूंतलो पयलो दीस . काठमांडूंत सकाळच्यान सांजमेरेन मनसोक्त भोंवलों . 
रातचो हॉटेलांत परतलों तेन्ना दिमी मोडून काठमांडूची क्षमा मागली . येवंचे 
येवन काठमांडूच्या नांवान हांवें कितें कितें म्हणचें ? कालचे रातीं हांवें त्या 
न्हिदसुया शाराच्या नांवान बोटां मोडिल्ली . आयज एक वेगळंच काठमांडू 
म्हाका दिशिल्लें . 

मनांत आयलें , काठमांडू दिसता तितलें सादें आनी सरळ न्हय . काठमांडूचें 
कूळ खंयचें ? वंश खंयचो ? जात , धर्म कितें ? एकदोन दिसांत हे कळपाक 
कठीण . भूमितींतले रायडर सुटून सुटनात तशे तरेन काठमांडूचे रायडर अशे 
तशे सुटपाचे नात . 

काठमांडू धड आशियाचें न्हय , धड युरोपाचें न्हय . काठमांडूक पौर्वात्य 
म्हणचे काय पाश्चिमात्य ? काठमांडू भारताक लागींचें काय तिबेटाक ? काठमांडू 
हिंदू काय बौद्ध ? काठमांडू अजुनूय मध्ययुगांत घुटमळटा काय नव्या युगाचो 

गाज ताच्या कानांनी घुमता ? 

पयलो दीस सोंपलो तेन्ना दिमी मारून हांवें काठमांडूक साद घालो . " बाय 
गो , म्हाका गुन्यांव भोगोस , काल येनाफुडें हांवें तुजी फकाणां मारली . रागार 
जावं नाका . म्हजेकडेन दीस थोडे आसात . कळाव करिनासतना तुजें खरें 


रूप म्हाका दाखय . 


" तूं पॅरिसाभाशेन पारदर्शक न्हय , लंडनाभाशेन अल्लड , फ्रैंडली न्हय . 
तूं नवे दिल्लीभाशेन पोक्त न्हय . तुजेकडेन पळयतकीर तुजी पिराय कितली , 
तूं आंकवार काय काजारी , वांझ काय भुरगींबाळां आशिल्लें , कांयच कळना . 
रुपान तूं लावण्याची मूर्त न्हय . तूं मादक न्हय . मोहक न्हय . तुजो भेस , 
तुजी आभूषणां , विभूषणां तुज्या रुपाक कितली सोबतात तेंय हांव नकळों . 
पूण एकदां नदर पडटकीर फाट करून परत तुका पळयन दिसचें अशें 
कितें तरी तुज्या रुपांत आसा . 

" तूं सोबीत सुंदर न्हय . तरी आसतना तूं जाय जायशें दिसता . तुज्या 
मनांत कितें आसा ताचें कसलेच पडबींब तुज्या दोळ्यांत ना . तुजे दोळे 
सगल्यो भासो जाणात पूण अशें आसुनूय ते मख्ख मोने . बाय गो , उपकार 
कर . म्हाका चड घुस्पागोंदळांत घालू नाका . म्हाका तुका वळखू दी . म्हाका 
तुका जोखू दी . म्हाका तुका चाखू दी . ' ' 

घडये काठमांडून म्हजें मागणे मानून घेतले जायत . दुसऱ्या दिसा सकाळी 
दरबार स्क्वरांतल्या देवळाच्या सोंपणार मोन्यांनी वचून बसलों तेन्ना हारशांच्या 
तिकल्यांचो तांबडोगूज पायघोळ विश्तीद घालून खुळ्ळ खुळ्ळ पायजणां वाजयत 
वाजयत काठमांडू आपूण जावन म्हजे म्हन्यांत येवन बसलें . 
खूब वर्त्यांची इश्टागत आशिल्ले इश्टिणीवरी उलोवंक लागले . 

' ' आयक , इश्टा आयक , काठमांडूक आयला तो दोन - चार दिसांनी वचूं 
नाका . आठ - धा दीस राव . सोयरो म्हणून आयला पुणून सोयरो म्हणून 
वचूं नाका . जितले दीस रावता तितले दीस घरचो कसो राव . तुजो देस , 
भेस , तुजे विचार , विकार सगले विसर . हांगचो जावन राव , तुज्या दोळ्यांवयलीं 
ओक्लां काड . तुजी धुंगरिल्ली नदर निवळ कर . म्हजो वंश आनी गोत्र , 
जात आनी धर्म तुका रे कित्याक ? हांव हिंदू काय बौद्ध , पौर्वात्य काय 
पाश्चिमात्य हे प्रस्न कित्याक करता ? 

" हांव जशें आसा तशें म्हाका पळय . सोयरे येतात म्हणून हांव नटूनथटून 
बसना . सोयरे येतात म्हणून हांव भुरकुटून भुल्लुसून वचना . जाणा जा 
काठमांडू गणिका न्हय . काठमांडू सवायशीण न्हय . विधवाय न्हय , काठमांडू 
ही कुमारी , बागमती न्हंयचे देगेर अखंड कौमार्याचे व्रत घेवन बशिल्ली कुमारी 
देवी . 

" इतिहासाच्या दोण्यांतल्यान काठमांडून कितलेशेच दिवे बागमती न्हंयच्या 
उदकांत सोडले . पुणून ते कोणाच्या नांवान सोडूंक नात . काळाच्या घोड्यार 
सवार जावन कितलेशेच राजकुंवर काठमांडूच्या गळ्यांत माळ घालपाक आयले . 
काठमांडू तांकां भुललेंना . 

' महाभारतकालांत किरात आयले . तांणी म्हाका भश्टिलेना . अशोकान बौद्ध 
भिक्षू धाडले . पूण हांवें दीक्षा घेवंक ना . हिमालयाच्या आलतडच्यान इंडो - युरोपियन 
भास उलोवपी आयले तशे पलतडच्यान तिबेटो - बर्मन भास उलोवपी माँगोलियन 
लोक आयले . काठमांडू तांची भास शिकले . पूण आपली काळजाची भास 
काठमांडून केन्नाच तांकां शिकयली ना . 

" काठमांडून राजा महाराजा पळयले . राजेशाय सरंजामशाय भोगली . ब्रिटीशांचें 
राज्य पळयलें तशी लोकशायेची हयन्हयशी रूच घेतली . इतिहासान काठमांडूक 
कितल्योशोच चिटी धाडल्यो . काठमांडून त्यो सांबाळून दवरल्यो . पुणून एकेय 
चिटीक जाप दिली ना . 

" काठमांडूंत इतिहासाच्यो यादी जळी मळी शिंपडून उडयल्यात . जाता 
जाल्यार त्यो पुंजाय . तुका चित्रकलेत रस आसा , वास्तुशिल्पांत रूच आसा , 
शिल्पकलेंत मन लागता , धर्मशास्त्राची गोडी आसा जाल्यार जें जें जाय , 
तें तें तुका काठमांडूंत मेळटलें . 

" काठमांडू हो इतिहासाचो उकतो , जितो तट्टटीत म्युझियम . ह्या म्युझियमाच्या 
गाभाऱ्यांत कामरुपा काठमांडू मनीसरूप घेवन कुमारी देवी जावन बसला . " 

काठमांडू उलयत रावलें . हांव आयकत रावलों . पागोडाच्या सावल्यो 
अस्तंतेकडल्यान उदेंतेकडेन घुवल्यो . दीस मोव जालो . कामरुपा काठमांडून 
बशिल्लेकडेनूच आपलीं तरांतरांची रुपां म्हाका दाखयलीं . 

मागीर काठमांडूचो कानमंत्र घेवनच काठमांडूंत आनी नेपाळांत हेरकडेन 
भोंवलों . काठमांडून सांगिल्लें : 

" दरबार स्क्वॅरांतली देवळां पळय . पागोडाचे वास्तुशिल्प पळय . दक्षिणकाली , 
दर्शन घे . काळभैरव आनी श्वेतभैरव हे काठमांडूचे दोन द्वारपाल . तांकां भेट . 
न्हिदिल्ल्या विष्णूक उठोवं नाका आनी स्वयंभूनाथाच्या देवळाक जागृत देवस्थान 
समजून थंय कांयच मागू नाका . पाटण वच . भक्तपूर वच . पोखरा वच . 
नगरकोट वच . काठमांडूंतल्यान वचच्या निमण्या दिसा मात कुमारीदेवीचे दर्शन 
घे . " 

इतिहासाचो वरदहस्त आशिल्ल्यान काठमांडू गिरेस्त जाला तशें सैमाचो 
आशिर्वाद आशिल्ल्यान काठमांडूचे सरभोंवतणचे गांव सोबीतकायेन चंवरल्यात . 
सैम आनी संस्कृतायेच्या सुजलाम् सुफलाम् देगांमदल्यान नेपाळाच्यो न्हंयो 
व्हांवतात . 


कामरुपा काठमांडू 

हिमालयाच्या सानिध्यान नेपाळाचे हवेक थंडसाण दिल्या . वाऱ्याक मेकळेपण , 
वताक मोवसाण दिल्या . सैमाक खाशेली सोबीतकाय दिल्या . 

नेपाळ म्हळ्यार हिमालय पळोवपाचो कॅलिडोस्कोप . कांचनगंगा , धवलगिरी , 
अन्नपूर्णा , हिमालचुली , गौरीशंकर , गणेशहिमाल , माकालू , ल्होत्से , एव्हरेस्ट , 
चोआयु , लांगतांग हिमालयाच्या हिमशिखरांची चित्रविचित्र नांवां . सैमाचे 
गिरेस्तकायेचे पागोडा . सैमाच्या म्हाकाव्याचे परमोच्च बिंदू . नयनमनोहारी नेपाळ 
हिमालयदर्शनाचें हें नेत्रसुख पोशापोशांनी दिता . 

एके मध्यानराती काठमांडूच्यान जीप घेवन भायर सरले , आनी फांतोड 
जावंचे पयलीं काठमांडूचे वायव्येकडेन आशिल्ल्या नगरकोट ह्या गांवाचे दिकेन 
वचूंक लागले . काठमांडू भोंवतणच्या गांवांतले लोक फांतोड फुटचे पयलींच 
लाकडाचे भोरे , भाजयेचे पाटले घेवन काठमांडूच्या बाजाराक येवपाक भायर 
सरिल्ले . नगरकोट पावले आनी शिंयाच्या कुडकुडाटांत गरम खुटे च्याचो 
घोंट ताळ्यासकयल घालीत वाट पळयत रावले - फांतोड फुटपाची . 

नव्या प्रदेशांत वतकीर थंयचो सुर्योदय आनी सुर्यास्त पळोवंक हांव विसरना . 
उदेंतेच्या आनी अस्तंतेच्या सुर्याची लक्तुबाय घडये अनादी काळापसून मनशाक 
दिसता जावंक जाय . दरेका सुर्यास्ताक सैम आपल्या खंडकाव्याचे एकेक 
पान अळंग सकयल दवरता आनी दरेका सुर्योदयाक खंडकाव्याचे नवें पान 
बरोवंक घेता . 

नवजात बालिकेभाशेन , प्रफुल्लीत कलिकेभाशेन सुर्योदयाचो खीण जल्मता , 
फुलता , समाधानी जाणटेल्याच्या तृप्त दोळ्यांवरी सुर्यास्त आपले दोळे धांपता . 
पिक्या फळाभाशेन क्षितिजाचे खांदयेवयलो एकेक दीस सुर्यास्ता वेळार रातीच्या 
मुळाकडेन पडटा . 

हिमालयाची उत्तुंग शिखरां घडये आमचेभाशेन फांतोडेच्या त्या खिणाची 
वाट पळयत आशिल्ली . ते फांतोडेक नगरकोटच्यान पळयल्लो सुर्योदय आनी 
सुर्याच्या भांगरा किरणांनी सुस्नात जाल्ली हिमालयाची हिमशिखरां अजुनूय 
हांवें म्हज्या यादींच्या करंडांत मोरपिसांभाशेन सांबाळून दवरल्यांत . त्या सुर्योदयाची 
विलूदी याद अजुनूय राठ काळजाक केन्नाकेन्ना ल्हवपीक करता . 

मळबाचे पाकळेर दवाच्या थेंब्याभाशेन सूर्य अवतरलो तेन्ना त्या सुर्याची 
थंडसाण , त्या सुर्याची वलसाण हांवें ते फांतोडेर अणभवली . सुर्यान दणकट 
हातांनी काळखाचें फूल पिसडून उडयलेंना . काळखाच्या केसांवयल्यान मायेन 
हात फिरयत ताणें ताका जागयलो . किर्णाच्या रुपेरी स्ट्रांतल्यान काळखाचो 
एकेक घोंट ताणें चोखून घेतलो . किर्णाचे अत्तरदाणयेतल्यान उजवाडाचे सुवासीक 
अत्तर हिमशिखरांचेर शिंपडायलें . मळबाच्या भांगांत कुकूम भरून सुर्यान हिमालयाची 
होंट भरली . 

नगरकोटाच्यान प्रसन्न मनान काठमांडूक परतलों . 

काठमांडूंतलो तो निमाणो दीस आशिल्लो . सकाळी पशुपतीनाथाच्या देवळांत 
गेलो . थंय दर दिसा उत्सवच चलता . देवळाच्या प्राकारांत चारी वटेन उडक्यो 
मारीत भक्तांच्या हातांतल्या नैवेद्याचेर दोळो दवरीत माकड भोंवतात . त्या 
जित्या सैमपुत्रांनी पशुपतीनाथाच्या मृत मंदिराचेर चैतन्याची वेगळी सया हाडल्या . 
मंदिरांत महाकाय नंदी फतकल मारून बसला . आयज खूब वर्सानी पशुपतीनाथाचें 
देवूळ दोळ्यांमुखार हाडटां तेन्ना याद करुनूय पशुपतीनाथाची मूर्त म्हज्या 
दोळ्यांमुखार येना . दोळ्यांफुडें सचेतन जावन येतात ते पशुपतीनाथाच्या मंदिरांतले 
पशु नंदी आनी माकड , कानांत घुमतात ते अखंड घंटानादाबरोबर तांचे 
चित्कार आनी नाकांत घमघमता तो देवळांतल्या दुदाळ वासाबरोबर त्या 
सजीव पशुंच्या क्रियाकर्मांचे वास . 

पशुपतीनाथाच्या देवळांतल्यान परत येयी म्हणसर दनपार जाल्ली . दक्षिणकाली 
पळोवन जाल्ली . स्वयंभूनाथ पळयल्लो . काळभैरव , श्वेतभैरव पळयल्ले . अजून 
पळोवंक नाशिल्लें तें कुमारीदेवीचे देवूळ . अजून घेवंक नाशिल्लें तें कुमारीदेवीचे 
दर्शन . 
हय . काठमांडू सोडचे पयलीं कुमारीदेवीची भेट घेवंकूच जाय . 

दरबार स्क्वॅरांतच कुमारीदेवीचे देवूळ आसा . देवूळ वास्तुशिल्पाचे नदरेन 
भव्यदिव्य ना . भक्तपूराच्या पागोडांची गिरेस्तकाय ताका ना . पुणून हांव देवूळ 
पळोवंक खंय आयिल्लों ? हांव आयिल्लों पळोवंक कुमारीदेवीक . 

कुमारीदेवी – स - सात वर्सा पिरायेची सान बालिका . तिका तांबडोगूंज 
भेस घाललो . गळ्यांत माळ आशिल्ली . केसांनी फुलां माळिल्ली . तिच्या दोनी 
दोळ्यांभोंवतणीं काजळाची गाद देग रंगोवन तिच्या सानुल्या तोंडाक पोक्तपण 
हाडपाचो यत्न केल्लो . येते वते पांयां पडून कुमारीदेवीचो आशिर्वाद घेताले . 

सात वर्सा पिरायेची कुमारीदेवी . खंयच्या धर्ममार्तंडान आपले कल्पनेंतल्यान 
कुमारीदेवीची क्रूर संकल्पना फुडें हाडली ? खंयच्या संतान महंतान एके ल्हान 
बालिकेचें भुरगेपण आपल्या नाखटांनी बुड्डून उडयलें ? बावलेकडेन खेळपाचे 
पिरायेंत , आपालिपा खेळपाचे पिरायेंत हे बालिकेचे जिणेचेर देवस्पणाचें वजें 
मारलें ? कुमारीदेवी ऋतुमती जातकीर ती देवी उरना . दुसरे बालिकेक कुमारीदेवी 
करतात . भंयान आनी अंधश्रद्धेन कुमारीदेवी जाल्ले चलयेकडेन खंयचोय नेपाळी 
तरणाटो लग्न जावपाक फुडें येना . बऱ्याच खेपे ती वेश्या जाता . पांच स 
वर्सा कुमारीदेवीचो मुकूट घाल्ल्यान एके एके चलयेचें भुरगेपणच न्हय , पुराय 
जीण पिसडून वता . 

सगल्या धर्मांनी बाळकाक देवत्व दिवपाची कल्पना आसा . खुरसाचेर खिळयांनी 
मारिल्ल्या जेजूपरस माता मेरीचे हाण्डीवयलो बाळक जेजूच आमकां चड 

भावता . कुरूक्षेत्रार अर्जुनाक गीता सांगपी योगेश्वर श्रीकृष्णापरस गोकुळांतले 
यशोदेचो माखनचोर बाळकृष्णच आमकां चड लक्तुबायेचो दिसता . रामाचे शरयूंतलें 
महानिर्वाण कोणाक याद ना . पुणून रामनमीचो पाळण्यांतलो राम मात सगल्यांच्या 
काळजांत धोलता . 

एके वटेन अपुर्बायचो बाळक जेजू , लक्तुबायेचो बाळकृष्ण , कौसल्यामायेचो 
बाल - राम आनी दुसरे वटेन भुरगेपण शेणिल्ली अकाल - प्रौढा कुमारीदेवी ! 

काठमांडूंतल्या निमाण्या दिसा फांतोडेर हिमशिखरांचेर भांगराचो अभिशेक 
करपी सुर्योदय पळोवन मन प्रसन्न जालें आनी सांजवेळा कुमारीदेवीच्या दोळ्यांतलीं 
अदृश्य दुकां पळोवन काळीज खंती जालें . 

काठमांडू सोडटना तीनसांज सरून रात जाल्ली . काठमांडूच्यान विमानतळामेरेन 
वाटेर बिण्ण काळोख आशिल्लो . 

लाजवाब लंडन 


लंडन 


डन लाजवाब लंडन ! लंडन संवसारांतले सर्वांगसुंदर शार 
न्हय . तो मान घडये पॅरीसाक फावत . पूण तरीय म्हजें प्रिय शार लंडन . 

लंडन ! लंडनाच्या हांव प्रथमदर्शनी प्रेमात पडलों . एकेक शार हजारदा 
वचुनूय दरेके खेपे अनवळखी दिसता . लंडनाचें तशें न्हय . पयल्या दिसाच्यान 
लंडन म्हजें सामकें वळखीचें , खूब लागींचे शार जावन गेले . भाशेचे संवकळीखातीर 
जायत वो इतिहासाच्या संबंदांखातीर जायत , लंडन परकें दिसना . म्हाका 
केन्ना केन्ना दिल्ली तरी परकी दिसता , पुणून लंडन न्हय . नवे दिल्लीभाशेन 
लंडनाक जळींमळी राजपाटणाचो कुबट वास येना . नवे दिल्लीभाशेन लंडन 
मनीसघाणें शार न्हय . देशविदेशांतले लोक लंडनाच्या रस्त्यांनी आपसूक मिसळून 
वतात . थेम्स न्हयेचे मांडयेर बशिल्लें लंडन तांकां मायेस्त हातांनी आपले 
हांडीर घेता . 

पॅरीसाक वतकीर पॅरीसाच्या सौंदर्यान दोळे दिपकावतात . लंडन तुमचे दोळे 
दिपकायना . पॅरीसाभाशेन लंडन तुमकां जोखीत रावना . लंडन एके नदरेन 
तुमकां आपले वेंगेंत घेता . लंडन ही एक गणिका , वारांगना , वारयोषिता 
न्हय . लंडन ही आतिथ्यशील स्निग्धहृदयी आनी मातृवत्सल सुगृहिणी . 

लंडन शारांतल्यान थेम्स न्हंय मंद संथ व्हांवत वता . खंयच्याय शाराकडेन 
इतली एकरूप जाल्ली दुसरी न्हंय हांवें पळोवंक ना . जेन्ना खंयच्याय शाराक 
न्हंयेची देग आसता वो न्हयेचे देगेर शार वशिल्लें आसता तेन्ना त्या शाराचें 
सौंदर्य शतपटीन वाडटा . थेम्साच्यो दोनूय देगो सुंदर दिव्यांनी सुशोभित केल्यात . 
थेम्साचे आलतडी आनी पलतडी लंडनांतले राजबिंडे प्रासाद उबे आसात . 
रातचे दिव्यांच्या झगमगाटान थेम्साचे पात्र भौरंगी जाता . धुकें आसत जाल्यार 
त्या धुसर उजवाडाचें न्हयच्या उदकांतलें पडबींब अदीक सोबीत दिसता . 

आमच्या देशांत खंयचंच शार रातचे दाखयनात . युरोपांत शारांची रातची 
भोंवडी आसता . पिकाडेली सर्कस हो लंडनाचो एक भाग . तो पळोवंचो जाल्यार 
रातचोच . झगझगत्या दिव्यांच्या लखलखत्या उजवाडान फुलिल्लो पिकाडेली 
सर्कस - थंयचो खरो दीस रातचो सुरू जाता . 

चित्रविचित्र दिव्यांचे अशें प्रदर्शन हांवें हेरकडेन खंय पळोवंक ना . लंडन 

ही अशा रंगीबेरंगी दिव्यांची रांगोळी . उजवाडाचे दुवाळे हांवें लंडनाक पळयले 
तशे आनीक खंय पळोवंक नात . ज्या देशांतलें मळब सदांकाळ दमट आनी 
जंय सूर्यदर्शन अलभ्य , त्या देशाक उजवाडाचे पिशें लागल्यार अजाप न्हय . 
आपली घरांदारां , रस्ते , दुकांनां चकचकत्या आकाशदिव्यांनी सजोवन लंडन 
रातभर जागरण करता . काय काय शारां तीनसांज जाली की सुस्त न्हिदतात . 
कांय कांय शारां दीसरातीचें आनी रातदिसाचें बंदन तोडून अखंड व्हावत 
आसतात . लंडन अशें व्हावतें शार - तें केन्नाच थांबना , खंयच थांबना . 

ट्राफल्गार स्क्वर हे लंडनाचें काळीज . अॅडमिरल नॅल्सनाचो पुतळो आशिल्लो 
हो चौक दशदिशांतल्यान येवपी शेंकड्यांनी पारवे हांगा जमतात , हांगा 
खेळटात . खंयच्याच शारांत इतले पक्षी अशे स्वच्छंद , अशे मनसोक्त आनी 
अशे निर्भय खेळटना हांवें पळोवंक नात . तांकां थंय पळोवन दिसता 
परकायाप्रवेश करून ट्राफल्गार स्क्वराच्या असंख्य पारव्यांमदलो एक पारवो 
हांवूय जावंचो . 

शारांतलीं विख्यात पर्यटनस्थळां पळोवन शारांचो आत्मो केन्नाच मेळना . 
लंडनांत बकिंगहॅम पॅलेस आसा . बीग बॅन आसा . पार्लमेंट हाऊस आसा , 
सोबीत सुंदर चर्ची आसात . पूण खरें लंडन थय भेटना . लंडनाच्या झुळझुळट्या 
रस्त्यांनी ते भेट्टा . लोकांनी फुलिल्ल्या , भरिल्ल्या दुकानांनी तें मेळटा . लंडनाचे , 
मेट्रोंतल्यान फिरल्यार लंडन तुमच्या कानांनी फुतफुतता . ऑक्सफर्ड स्ट्रिटावयल्यान 
पासय मारतना लंडन तुमकां आपलें काळीज उकतें करून दाखयता . रातचे 
पिकाडेली सर्कस वतकीर लंडन आपलो बुरखो काडून आपल्या मुखचंद्राचे 
दर्शन तुमकां घडयता . 

शार पळोवपाची म्हजी तरा वेगळी . शाराचो कंडक्टेड टूर केन्नाच घेवंचो 
न्हय . शारांतलो खंयचोय एक रस्तो घेवचो आनी त्या रस्त्यावेल्यान चलत 
रावचे . कांय कडेन दाव्यान सरचें , कांय कडेन उजव्यान . केन्ना सरळ वचत 
रावचे . तें शार मागीर स्वताच तुमचो गायड जाता . तुमकां जाय जाय थंय 
व्हरता . जाय जाय तें दाखयता . लंडनाच्या रस्त्यांनी असो हांव पोटभर 
फिरला . खूबदां वाट चुकला . नकाशे , गायड आनी कंडक्टेड टूर्स घेवन 
केल्ली शाराची यात्रा म्हाका अरसीक दिसता . शार म्हळ्यार प्रदर्शन न्हय . 
शार म्हळ्यार फेस्त . थंय जाय तशें फिरूंक जाय . शार म्हळ्यार एका 
जाग्यार बसून पळोवपाचें नाटक न्हय . ऑपरा न्हय . शार हो एक उत्सव , 
एक पुरसांव . तुमी तुमची रुपडी पिंजून त्या उत्सवांत , त्या पुरसांवांत भाग 
घेतात , तेन्नाच ताजो आनंद तुमकां मेळटा . 

कॉलेजांत आसतना इंग्लीश कविता खूब वाचली . पूण इंग्लंडाचे भोवडेंत 
त्या रमणीय देशाचो सैम जेन्ना पळयलो तेन्ना इंग्लीश कवितेच्या खऱ्या , 

नीज सौंदर्याचो दिश्टावो म्हाका जालो . इंग्लंडांत शाराभायल्या वाठाराक कंट्रीसायड 
म्हणटात . ही कंट्रीसायड इंग्लंडांतली इतली सुंदर हेर खूब थोड्या देशांनी 
दिसता . इंग्लंडाचे भोंवडेंत वर्डस्वर्थ परत वाचलो तेन्ना तो म्हाका अदीक 
बरो समजलो . 

इंग्लीश कवितांनी ट्रॅन्क्वील ब्युटी असो शब्द येता . ताजो अर्थ इंग्लंडाचो 
सैम पळोवन म्हाका बेस बरो समजलो . खंयचेय भारतीय भाशेत ट्रॅन्क्वील 
ब्युटीचें भाशांतर करप कठीण . तो अणभव फकत घेवपाचो . 

मैलान मैल पातळिल्लीं शेतां बार्लीची शेतां , स्ट्रॉबेरीची शेतां , ल्हानशो 
दोगुल्ल्यो , डौलदार रूख , माणकुली घरां , तांचेमुखार फूलझाडांची सोबीत 
रांगोळी , नयनमनोहर तळी , मळबाभिमुख इगों , पयसुल्ल्यान हात करपी 
पवनचक्क्यो , राजबिंडे राजप्रासाद , भव्य किल्ले , सुवेवस्थीत नगरां , सैमाचे 
कुशींतली ल्हान ल्हान खेडी , प्रशस्त रस्ते , तुकतुकीत गाडयो , रंगीबेरंगी दिव्यांनी 
सजयिल्ली दुकानां , सुपरमार्केट्स , म्युझियम्स , अॅम्युझमॅट पार्क्स , ऊबदार भेस 
घाल्ले सभ्य सुसंस्कृत लोक आनी जिणेचो आनंद चोखून चोखून चाखपाचें 
तांचें आनंदव्रत ! इंग्लंडाचे भोंवडेंतल्यो असंख्य यादी . त्या यादीतली एक 
याद लंडनाची . 

अशें सांगतात की ज्या मनशाक लंडनाचो वाज आयलो त्या मनशाक 
जिणेचो वाज आयलो अशें समजुंचें . 

लंडनाइतलें आनंदी , हांसतमूख आनी उत्साहवर्धक दुसरें शार म्हाका याद 


जायना . 


सप्तकांतली आयताराची सुटी खंय सारची हे थरोवपाची मेकळीक आशिल्ली 
जाल्यार म्हजे समेस्त आयतार हांव लंडनाच्या पायांकडेन ऑपतलों आशिल्लों . 

हांसतें हॉलंड 


हॉ लंड हो हांसतो देश . हॉलंड रडकुरो न्हय , पिरंगणो देश 
न्हय . सदांकाळ स्मीतवदन , हांसतें मुखामळ आशिल्लो देश . हॉलंड उदकाळ 
देश . हॉलंडांत सगलेकडेन उदकाची रांगोळी घाल्ली दिश्टी पडटा . पूण हीं 
हॉलंडाची दुकां न्हय . हे हॉलंडाचे हास्याश्रू , आनंदाश्रू . 

हॉलंड हो फुलांचो देश . हॉलंडाचे भुंयेर जळींमळी फुलांच फुलां . फुलांची 
शेती हो रसीक शब्दप्रयोग हांवें पयलो हॉलंडांत आयकलो . टुलीप हे हॉलंडाचें 
राष्ट्रीय फूल . हळदुव्या आनी तांबड्या रंगांची ही फुलां आनी तांची पयस 
पयस पातळिल्ली शेतां . फुलांच्या शेतांचें हें हास्य इतलें रमणीय , इतलें 
विलोभनीय की सुमार ना . हॉलंडाचे मातयेंत सैमान अशें कितें कालयलां 
म्हणून अशी कुचकुचीत फुलांची शेतां हांगा फुलतात ? काय हॉलंडाचे वत 
इतलें मोव म्हणून ही विलुदी फुलां हांगा अशी भरभरून फुलतात ? 

हॉलंड सगल्या युरोपाखातीर फुलां फुलयता . पाश्चात्य संस्कृतीक हे फुलांचें 
पिशें . खंयचेय चर्चीत देवाक फुलां ऑपपाची पद्धत ना . बायलो केसांनी फुलां 
माळटात अशेंय न्हय . युरोपभर फुलां फुलतात , तांणी लोक आपली घरां 
सुशोभित करतात . टेबलाचेर फुलां , कुडीत फुलां , कोनशाकोनशांनी फुलां , 
ऑफिसांत फुलां , हॉस्पिटलांत फुलां , मसंडेंत फुलां आपलो आनंद , आपलें 
काळीज हे लोक फुलांतल्यान उकतें करतात . घरांच्या चार वणटींचे कोनशे 
ते फुलांनी सोबयतात . थंयची हॉस्पिटलां भकास दिसनात . थंयच्यो मसंडी 
भयाण दिसनात . फुलांच्या आंगांतलो हो जादू हांवें युरोपभर पळयलो . 

हॉलंड जाल्यार फुलांचो जादुगार , फुलांचो सौदागर . हॉलंडांत फुलांचो बाजार 
भरता . फुलांची पावणी जाता . फुलांचे पाटल्यार पांटले विमानांत बसून समुद्रपार 
जातात . 

हॉलंड हो हिऱ्यांचो देश . जगभरचे हिरे हांगा हाडून तांकां चकचकीत , 
लखलखीत करपाची कला ह्या देशाच्या लोकांनी आपणायल्या . हॉलंड तसो 
गिरेस्त देश न्हय , श्रीमंत देश न्हय . पूण शिरवंत देश . घरंदाज देश . कलावंत 
देश . कलासक्त देश . 

हॉलंड हो वाऱ्याचो देश . धांवत्या व्हावत्या वाऱ्याचो देश . हॉलंडाची याद 

काडली की दोळ्यांमुखार येतात त्यो हॉलंडाच्यो विण्डमिल्स हॉलंडाच्यो 
पवनचक्क्यो . हॉलंडाचो सैम ह्या विण्डमिल्साखातीर डौलदार दिसता . हॉलंडाच्या 
लॅण्डस्केपांत ह्यो विण्डमिल्स रंग भरतात . 

हॉलंडाची सगलीं शारां न्हयचे ना जाल्यार खारजांचे देगेर वसयल्यांत . 
हांवें व्हॅनीस पळोवंक ना , पूण केरळांत उदक आनी जमीन हांचो आपालिपा 
पळोवन मन सुखावता तशें हॉलंडाच्या हातार उदकान घाल्ली मेथी पळोवन 
दोळे तृप्त जातात . 

हॉलंडांत कितल्योशोच फिशींग व्हिलेजीस आसात . इतली निवळ , इतली 
सोबीत नुस्तेमारी बंदरां हेरकडेन दिसनात . परंपरा आनी आधुनिकता , सैम 
आनी विज्ञान , माक्नां आनी मनीस , जमीन आनी उदक , सावळी आनी 
उजवाड हांचो इतलो सुंदर मेळ हॉलंड सोडून हांवें हेरकडेन पळोवंक ना . 
हॉलंडांत लोक नुस्तें मारपाचो धंदो करतात काय नुस्तें धरपाचो छंद भागयतात 
हे कळना . शिवराक मनशाक हॉलंडांत गेल्यार नुस्तें खावपाचो जालोना तरी 
धरपाचो तरी मोह जालेबगर रावचोना . 

हॉलंडाच्या लोकांक वेगवेगळ्या तरांचें , रुचींचें आनी रंगांचे चीज आवडटा . 
हॉलंडांत गायो , म्हशी खूब . म्हणून दूद - चीज भरपूर . हॉलंडांत हांवें पोटभर 
चीज खालें . गोंयचे लोक जेवणाचे प्रत्येक प्रतींत नाल्लाची सोय घालतात 
तशे हॉलंडाचे लोक आपलें जेवण चीज घालून सुरबूस करतात . 

अॅमस्टरडॅम ही हॉलंडाची राजधानी . अॅमस्टर न्हंयच्या उदकांत पांय सोडून 
हे शार वसला . युरोपभर जंय जंय न्हंयो आसात थंय थंय लोक तिज्या 
आंगाखांदार भरपूर खेळटात . जर्मनीची भोंवडी हायन न्हंयच्या पात्रांत आदेसभर 
सैर केलेबगर पूर्ण जायना . तीनसांजच्या वेळार सेन न्हंयच्या उदकांतल्यान 
दोनी वटानचे पॅरीस पळयतना मान दाव्यान आनी उजव्यान बरीच घुवडावची 
पडटा . अॅमस्टरडॅमाक वचून ही न्हंयची सैर करप ना हाजेसारकी पिशेपणां 
नात . खरें पळयल्यार अॅम्स्टरडॅम रस्त्यांवयल्यान फिरून पळोवंचे बदला न्हंयच्या 
पात्रांतल्यान गेल्यार बेस बरें पळोवंक मेळटा . , 

अॅमस्टरडॅमाक एक मजेदार अणभव आयलो . न्हयचे देगेर रावन बोटीची 
वाट पळयतना एका फोटोग्राफरान आमचे फोटे काडले . बोटींतल्यान वरभराची 
सैर करून परत आयले तेन्ना तो फोटोग्राफर आमचे फोटे घेवन हाजीर 
आशिल्लो . जाय जाल्यार फोटे घेवंचे . कसलीच सक्ती ना . त्या कल्पक 
फोटोग्राफराची म्हाका तोखणाय दिसली . ताजमहाल पळयतना ‘ साब , फोटो 
खिंचना है ? ' अशें विचारपी फोटोग्राफर आनी हो ना सांगतां ना विचारतां 
आमचे फोटे काडपी फोटोग्राफर ! धा जाणांतल्या आठ णव जाणांनी तरी 
आपआपले फोटे घेतले . कोणे घेतले नात तरी ताणे तोंड वांकडें केलेंना . 

तो हांसरो फोटोग्राफर तांचेर पिरंगलोना . हॉलंडांत खंयच पिरंगण ना . दिसता 
तें व्हांवत्या उदकाचें आनी धांवत्या वाऱ्याचे विमुक्त हाशें . 

हॉलंडाच्या लोकांक भव्य दिव्य गजालींपरस ल्हान ल्हान सानशो माणकुल्यो 
वस्ती आवडटात . मडुरोडॅम नांवाचें गार्डन थंय आसा . तातूंत बऱ्या बऱ्या 
घरांचे , सोबीत सुंदर वास्तुशिल्पाचे ल्हान ल्हान मॉडल्स करून दवरल्यात . 
धोंपरापरस मोटवे पूण मूळ वास्तूचे वास्तुशिल्प पुरायपणान आनी बारीकसाणीन 
दाखोवपी ते मॉडल्स करपी कलाकाराचें नांव म्हाका याद ना . पूण ताची 
ती कण्डॅन्सड कला म्हाका भोव आवडली . जपानांत व्हड व्हड रुखांचे 
ल्हान ल्हान बॉन्साय करतात . हांगा हॉलंडांत ह्यो बॉन्साय बिल्डिंगो केल्यात . 
जगभरचे लोक ती कल्पक शिल्पकला पळोवंक येतात . 

हॉलंडाच्या रस्त्यांनी गाडयांपरस सायकली चड दिसतात . सायकली चलोवपाक 
हॉलंडाच्या रस्त्याकुशींनी खासा वेगळे रस्ते ( लेन्स ) आसात . ह्या रस्त्यांचेर 
ट्रॅफीक लायटस आसात . हॉलंड बसकण मारिल्लो देश न्हय . हॉलंड धांवतो 
देश . सायकलींचो देश . हॉलंड व्हांवतो देश , व्हड्यांचो देश . 

कुळारच्यान घरा वतना धुवेची नदर परत परत कुळारचे दिशेन वता . 
हॉलंड सोडटना हॉलंडाचे शिमेर गाडी थारायली . फाटी पडिल्लें हांसतें हॉलंड 
परत एक फावट दोळे भरून पळोवन घेतलें . 

हॉलंडाक परत पावत काय ना कोण जाणा . सपनांत तरी एकदां हॉलंडाक 
पावचों अशें सदांच दिसता . 

अस्तंत जर्मनी 


का ळंगाची दोन अर्दी करची तशे इतिहासान जर्मनीचे दोन 
कुडके केले . कापिल्लें काळींग परत एक जायना तशो दोन जर्मनी फुडाराक 
एक जावप अशक्य अशेंच धा वर्साआदी जर्मनीचे भुंयेर पाय दवरलो तेन्ना 
दिशिल्लें . 

अस्तंत जर्मनीक गेलों तेन्ना जर्मनीचो इतिहास झरझर दोळ्यांमुखार आयलो . 
पुणून भूतकाळाचे वजें आपल्या माथ्यार घेवन जर्मनी वावुरना . उदेंतेचो सूर्य 
असो उदेता की कालच्या अस्तंतेच्या सुर्याकडेन ताचें कांयच नातें ना . जर्मनीचे 
भुंयेचोय सभाव घडये तसोच . 

जर्मनीक पावता म्हणसर तीनसांज जाली . रातचे आमी न्हयचे देगेवयल्या 
एका ल्हान मॉटेलांत रावले . हायन न्हंयचे देगेर नुस्तें मारपाक गरी घालची 
तशे तरेन भोंवडेकारांक गरोवपाक तें ल्हानशें मॉटल उबें आसा . दर्याचे वेळेवयल्या 
हॉटेलापरस म्हाका न्हंयचे देगेर आशिल्लें हॉटेल भोव मानवता . न्हिदपाचे 
कुडींतल्यान चान्न्याच्या उजवाडांतली व्हांवती न्हंय पळयत रावपाची मजा 
वेगळीच . 

दुसऱ्या दिसा हायनाच्या पात्रांतल्यान आमी आदेसभर भोंवले . न्हयेचे देगेवयले 
मध्ययुगीन किल्ले पळयत फुडें वतना अशें दिसता की काळ रिवर्स गियरांत 
वचून आमकां आपले फाटीर बसोवन भूतकाळाची भोंवडी करून हाडटा . 
झेलांत म . गोठोवन दवरचे तशे तरेन त्या किल्ल्यांनी आपलो मध्ययुगीन 
इतिहास गोठोवन दवरला . खंयच्याय देशाची भोंवडी करतकीर त्या देशाच्या 
भुगोलापरस त्या देशाचो इतिहास चड बरो समजता . जर्मनीचे भोंवडेंत ल्हान 
ल्हान गांवांनी भोंवलों . तांची नांवां हांव विसरून गेलो . पुणून जर्मनीच्या 
इतिहासाची उजळणी जाली ती यादींत घट्ट वचून बसली . 

अस्तंत जर्मनींतल्या सैमान म्हाका व्हडलेशें पिशें लायलेंना . हायन न्हंय 
आनी ब्लॅक फॉरेस्टाचो कांय वाठार सोडलो जाल्यार इंग्लंड , हॉलंड आनी 
फुडें स्वित्झरलँडाच्या सैमामुखार अस्तंत जर्मनींतलो सैम रुपेस्त न्हय . 

अस्तंत जर्मनीचे भोंवडेंतली ना विसरपासारकी याद म्हळ्यार कोलोन कॅथेड्रलाचें 
दर्शन . संवसारांतलें एक भोव सुंदर कॅथेड्रल हें . ताजमहाल सोडलो जाल्यार 

हांवें तरी इतलें सोबीत वास्तुशिल्प पळोवंक ना . रंगीत हारशाची जनेलां 
हे युरोपांतल्या कॅथेड्रलांचे वैशिश्ट्य . जनेलांच्या हारशांवयली रंगीबेरंगी चित्रां 
माळून थंयच्यो वणटी सजल्यात . अशें सांगतात की गेर्रात जर्मनीचेर बाँब 
उडयतना विमानांतल्यान कोलोनाचे कॅथेड्रल पळोवन पायलटांक इतली खोस 
जाली की कोलोन शाराचेर बाँब उडयनासतना ते फुडें गेले . 

कोलोन शार सोडलें जाल्यार जर्मनींतली हेर शारां म्हाका आवडली नात . 
आवडले ते लांबरुंद आनी गुडगुडीत जर्मन लोक . जर्मन लोकांइतले खादाड 
लोक संवसारांत हेरकडेन नासतले . जर्मन लोकांची मद्यासक्ती अशीच आकांताची . 
रस्त्यारस्त्यांनी बियर पीत आनी हॅम्बर्गर खायत वचपी जर्मन लोक दिसतात . 
कामा वेळार मरून काम करप आनी उसरपत मेळ्ळी की स्वच्छंद भोंवप , 
खावप पिवप हो जर्मन समाजाचो सभाव . संवसारांत सगल्यांत चड भोंवतात 
ते जर्मन लोक . गोंयांत लेगीत सगल्यांत चड भोवडेकार येतात ते जर्मन . 
भोंवपाचें पिशें लागिल्ले हे लोक . ते एका जाग्यार बसूंक शकनात . एक 
तर ते काम करतात , खायत आसतात , पीत आसतात , भोंवत आसतात , 
गजाली करतात . कांयच करपासारकें ना जाल्यार हे लोक झगडटात . पूण 
ओगी बसून रावप तांकां मानवना . 

अस्तंत जर्मनींत पर्यटन स्थळ म्हणून आमकां एके मसंडेंत व्हेले . आतां 
जेन्ना जेन्ना गोंयांत सोयऱ्याच्या वो इश्टाच्या मरणाक मसंडेंत वतां तेन्ना 
तेन्ना अस्तंत जर्मनींतली ती मसंड म्हाका याद जाता . मड्याक अग्नी दिवपाची 
हिंदू धर्मातली पद्धत शास्त्रशुद्ध हाचेबद्दल दुबावूच ना . पुणून हिंदू समाजाचे 
मसंडेची स्थिती पळयतकीर म्हाका सदांच भोव खंत जाता . आमचे मसंडेंत 
धोंपरभर तण वाडिल्लें आसता . आमचे मसंडेंत एक फूलझाड नासता . आमचे 
मसंडेंत मड्याक लायिल्ल्या उज्याच्या धगान लाशिल्ली पानां आशिल्ले विद्रूप 
रूख आसतात . आमच्यो मसंडी जाता तितल्यो भकास आनी भयाण दिसच्यो 
असो आमी संकल्प केला काय कोण जाणा . हाचे उरफाट्यो युरोपांतल्यो 
मसंडी . थंयची मसंड म्हळ्यार फूलझाडांनी आनी फळझाडांनी भरिल्लें प्रसन्न 
आनी सुंदर अशें गार्डन . अस्तंत जर्मनींतली ती मसंड पळोवन म्हाका आमच्या 
गोंयच्यो मसंडी याद जाल्यो . मडगांवची मसंड , पणजेची मसंड , म्हापशेंची 
मसंड ! आमच्या खेड्यापाड्यांनी जाल्यार मसंडीच नात . ज्या समाजाक आपल्यो 
मसंडी बो दवरपाक येनात त्या समाजाचो पुरुषार्थ जितो आसा काय 
मेला हाजो दुबाव येवंक लागता . आमी फकत देवळां बांदपांत आनी देवळांचेर 
कळस उबारपांत मग्न उरले . आमच्या मेल्ल्यांची श्राद्धां वाडपांत उरले . मसंड 
ही एक समाजीक गरज हे आमी विसरले . हिंदू समाजांतली सगल्यांत बरी 
गजाल खंयची आसत तर ती मड्याक अग्नी दिवपाची आनी सगल्यांत वायट 

म्हळ्यार आमच्यो मसंडी . हाजे उरफाटें पाश्चात्य संस्कृतायेची गजाल . मड्याक 
पुरतात त्यो तांच्यो मसंडी जाता तितल्यो निवळ , सुंदर आनी प्रसन्न आसतात . 
आमी खऱ्यांनीच देख घेवपासारखी गजाल ही . 

हायन न्हयचे देगेर उदेंतेकडेन नदर लावन अस्तंत जर्मनी उबी आशिल्ली . 
फाटल्या धा वर्सात हायन न्हंयंतल्यान कितलेंशेंच उदक व्हांवन गेले . इतिहासाच्या 
गालावयलें दुकांचे तीर्थ करून ताजें प्राशन करप घडये जर्मनीक पसंत ना . 
आयज जर्मनीचो घाय पेखला . उसयल्ली शिवण शिंवल्या . दोन जर्मनी एक 


जाल्यात . 


अस्तंत जर्मनी 

अपेक्षापूर्तीचो आनंद तागडेच्या एका दाल्यांत घालो आनी अपेक्षाभंगाचें 
दुख्ख दुसऱ्या दाल्यांत घालें जाल्यार खंयचें दालें सकयल वतले हे सांगप 
कठीण . भोंवडेक वतना पळोवंक नाशिल्ल्या देशाचें एक कल्पनीक चित्र आमच्या 
दोळ्यांमुखार आसता . प्रत्यक्षात त्या देशांत पावल दवरतकच आमचे नदरेमुखार 
आमी जें चित्र रंगयल्लें आसता त्या चित्रापरस खूब वेगळे दृश्य पळोवन 
आमचो अपेक्षाभंग जाता . आनीक कांय खेपे कल्पनेन रंगयल्ल्या चित्रापरस 
चड सोबीत चड सुंदर असो सैम पळोवन आमकां सुमाराभायर आनंद जाता . 

स्वित्झरलँडाचो सैम पळोवन असोच अणभव आयलो . सैमाचें एक सर्वांगसुंदर 
दर्शन स्वित्झरलँडांत घडटा . सुकुमार स्वित्झरलँड आनी थंयचो तरणो तट्टटीत , 
ताजो तिकतिकीत सैम ! 

भोंवडेक भायर सरतना म्हज्या बॅगांत एक ना एक कवितेचे पुस्तक आसता . 
इंग्लंडांत आसतना इंग्लीश कवितेचे पारायण केलें . हिमालयांत भोंवतना रवींद्रनाथांची 
गीतांजली बरोबर आशिल्ली . महानोरांच्यो रानांतल्यो आनी पावसांतल्यो कविता 
भोंवडेंत म्हज्या सांगाताक आसतात . गोंयचो उगडास येता तेन्ना समग्र बाकीबाक 
हांव उगडून बसतां . दीसभराचे भोंवडे उपरांत थंडगार उदकान आंग सुस्नात 
जातकीच ह्यो कविता मनाचो शीण ना करतात . 

स्वित्झरलँडाचे भोवडेंत कालीदासाचें ' ऋतुसंहार ' हा बरोबर घेतिल्लें . 


द्रुमा : सपुष्पा : सलिलं सपा । 
स्त्रिय : सकामा : पवन : सुगन्धि : । 
सुखा : प्रदोषा दिवसाश्च रम्या : 
सर्व प्रियं चारुतरं वसन्ते । 


कालिदासान ऋतुसंहारांत केल्लें वसंतऋतूचें हें वर्णन घडये स्वित्झरलँडाकय 
लागू जाता . 


फुलांच्या घोंसांनी भरिल्ले रूख , कमळांनी भरिल्ली तळी , फुलांच्या सुगंधान 

गंधीत जाल्लो वारो , सुरम्य दीस , सुखद सांजवेळ आनी कामातूर कामिनी 


! 


बहुगुणरमणीयो योषितां चित्तहारी 
परिणतबहुशालिव्याकुलग्राससीमा । 
सततमतिमनोज : क्रौंच मालापरीत : 
प्रदिशतु हिमयुक्त : काल एष सुखव : ।। 


क्रौंच पक्षांच्या भियांनी मळब सजलां . साळीच्या भरघोंस पिकांनी रानावनां 
समृद्ध जाल्यांत . तो सर्वांगान सुंदर आनी म्हणुनूच बायलांचो आवडटो असो 
हेमंतऋतू आयला . 

स्वित्झरलँडांतलो सैम असोच मनोज आनी चित्तहारी . म्हणुनूच थंयचे भोवडेंतले 
दीस रमणीय आनी सुरम्य जाले . लुॉर्न शारांत तळ्याच्या सामकार आमी 
काय दीस रावले . थंय कालीदासाचे ऋतुसंहार वाचतां वाचतां हांव पिसो 
जालों . स्वित्झरलँडाच्या रम्य सैमाच्या सांगातान हे अतिरम्य काव्य वाचपाचो 
अणभव म्हळ्यार दूग्धशर्करा वो मणीकांचन योग ! 

नदर पावना तेमेरेन पातळिल्ली नयनमनोहर तळी स्वित्झरलँडांत आसात . 
हो तळ्यांचो देश . इंग्लंडांत लेक डिस्ट्रिक्ट आसा . भारतांत उदयपूराक सिटी 
ऑफ लेक्स म्हणटात . सोबीत तळी ही काश्मीराची सोबा . हांवें मानससरोवर 
पळोवंक ना . पूण जे पळोवन आयल्यात तांचेकडल्यान मानससरोवराच्या सौंदर्याच्यो 
गजाली हांवें आयकल्यात . स्वित्झरलँडांतली शांत आनी ' सिरीन ' तळी अशीच 
दोळे तृप्त करतात . 

बोटीत बसून ह्या तळ्यांनी रातची लांब सैर करूंक मेळटा . रंगीबेरंगी 
भेस केल्ल्या स्वीस तरुणींचे नाच बोटीर पळोवंक मेळटात . सगल्या स्वित्झरलँडांत 
तांबडी - धवी रंगसंगत जंयथंय पळोवंक मेळटा . 

कारंजांचो सोद मनशाक अनादी कालापासून लागला जावंक जाय . धर्तरेचें 
तळप फोडून उदकाचो झोत जेन्ना वयर सरता तेन्ना ते नैसर्गिक कारंजें 
पळोवन मनशान आपले बागेत कृत्रिम कारंजी केली . तांचेर रंगीबेरंगी उजवाड 
घालून तांची सोबिताय वाडयली . जिनिव्हांत संवसारांतले सगल्यांत ऊंच कारंजें 
आसा . तळ्यांत आशिल्लें तें कारंजें उदकाच्या पोटांतल्यान मळबाक झोंपय 
मारतना आपले सहस्त्र हात जाता तितले वयर काडटा . मळब ताच्या हाताक 
लागना , पूण तें कारंजें खंती जायना . उदकाचे कारंजें हो एक खूब आनंददायी 
अणभव . वर्डस्वर्थान काव्याची व्याख्या स्पोण्टेनियस ओव्हरफ्लो ऑफ पावरफूल 
फिलिंग्स अशी केल्या . काव्य म्हळ्यार काळजांतल्यान फुटिल्लें कारंजें आनी 

कारंजें म्हळ्यार उदकाचें काव्य . 

स्वित्झरलँडाची थंड आनी सुखद हवा आनी रातचो शांत - प्रशांत सैम 
तापिल्ल्यो तकल्यो थंड करता . क्रोध आनी मत्सर न्हिवयता . म्हणूनच हो 
देश खऱ्या अर्थान जगाचो शांतीदूत जाला . हो शांत - प्रशांत देश , हो तटस्थ 
देश , हो संयमीत आनी समंजस देश . ' ॐ शांति : शांति : शांति : ' हो जप 
तो सतत म्हणत आसता . ' सर्वे सुखिन : सन्तु ' अशें ताका दिसता . फुडें 
फाटी संवसारीक सरकार जालें जाल्यार ताचे राजधानीचो मान स्वित्झरलँडांतल्या 
शाराक जिनिव्हाकच मेळूक फावो . जिनिव्हांतलें तें कारंजें हेंच सपन पळयता 
काय कोण जाणा . 

स्वित्झरलँड खरें म्हळ्यार घडयाळींचो देश . आयजवेर लाखांनी घडयाळी 
ह्या देशांतल्यान जगभर गेल्यात . जगभर लोक स्वित्झरलँडाच्या घडयाळींनी 
वेळ पळयतात . अशें आसले तरी खासा स्वित्झरलँडाक घडयाळीची याद 
जायना . वेळेचे भान उरना . घडये काळच हांगाचो सैम पळोवन खीणभर 
थांबता जावंये . स्थळ - काळ - वेळाची बंदनां स्वित्झरलँडाक सदळ जातात . 
स्वित्झरलँडाचे भुंयेर पावल दवरचे पयलीं हाताची घडयाळ शेवटून उडोवची 
आनी स्वित्झरलँड सोडटा सोडटा म्हळ्यार एक सुंदर स्वीस घडयाळ घेवची 
हातूंत खरें शाणेपण आसा . 

थंड हवा , फळाहार आनी हेर बरो आहार , सतत काम करपाची संवय , 
दीसपट्टो व्यायाम करपाची शिस्त , सदा आनंदी वृत्ती आनी आमच्या देशांत 
अपवादान दिसता अशें मानसीक संतुलन ह्या गजालींखातीर युरोपांतल्या लोकांची 
भलायकी आमचेपरस कितलीशीच बरी आसता . म्हणुनूच ते लोक खेळांत 
फुडें . स्वित्झरलँडाक आसतना एक दीस आयस हॉकी पळोवपाची संद मेळ्ळी . 
बर्फार हॉकी खेळप , घोड्यार बसप , पेंवप , बोमाड्यांत बसून मळबांत वचप , 
ऊंच ऊंच दोंगरांचे तेंगशेर चडप , विण्ड सींग , वॉटर स्किईंग , डायवींग 
हांचेसारके भंय दिसपासारके आनी तितलेच मजेशीर छंद ह्या लोकांक आसात . 

शाराशारांनी कितलींशींच पेंवपाची तळीं आसात . ल्हान ल्हान माणकुलीं 
भुरगी भिंयेनासतना उदकांत उडक्यो मारतात . आनी मासोळेभाशेन सपसप 
फेवतात . आमच्या देशाक तीन वटांनी दर्या आनी तेभायर जळींमळी तळी , 
तळयो , न्हंयो , बायो आसून आमच्यांतल्या खूब जाणांक पेंवंक येना . आमी 
फकत भवसागरांत पेंवपाच्यो गजाली करतात . 

गीता वाचपापरस एक वरभर फुटबॉल खेळत जाल्यार तुमच्या आंगांतलें 
रगत थोडे तरी हुनहुनीत जातले अशें सांगपी एक विवेकानंद , ' जेमेरेन जीव 
आसा तेमेरेन आनंदांत रावात , मरतकच कितें जातलें तें कोणे पळयलां ? ' 
अशें सांगपी एक चार्वाक आनी मनशाच्या ऐहिक सूखवर्धनाचें सपन पळोवपी 

एकाददुसरो आगरकर सोडलो जाल्यार आमच्या देशाक प्रवृत्तीपरस निवृत्तीचोच 
उपदेश करपी संत महंत चड भेटले . 

आल्प्साच्या ऊंच शिखरावेल्यान आमची ट्रॉली झरझर देंवपाक लागली 
आनी एके नदरेन सर्वदूरसैमाचे दर्शन जालें तेन्ना विज्ञानाची पांखां लावन 
मळब जिखपाचो हावेस धरपी ह्या युरोपांतल्या एका फुडल्या एका देशाची 
म्हाका नसाय जावंक लागली . शुभ्रधवल श्वेतांबर हिमशिखराच्या दर्शनानय 
मनावयलें खिन्नतायेचें काजळ कमी जालेंना . 

रूपगर्विता पॅरीस 


स्वित्झर्लंडांतल्यान फ्रान्साचे भुंयेर पावल दवरलें तसो सरभोंवतणचो 
सैम वेगळी दिसूक लागलो . नाटक चलतना फाटलो एक पड्डो वयर वचून 
दुसरो सकयल येवचो तशें जालें . सैमाचो लॅण्डस्केप बदललो . सैमान कूस 
परतिल्ली . झेलाचे दोंगर फाटी उरले . विस्तीर्ण शेतां आनी मळे दिसूक लागले . 
फणयेन केंस वळोवंचे आनी भांग काडचो तसो स्वित्झर्लंडाचो सैम . वळयल्ले 
केंस वायर उबचे तसो फ्रान्साचो सैम . 

फ्रान्स हो युरोपांतले भोंवडेंतलो निमाणो देस . युरोपाचे भोंवडेंत ऑस्ट्रिया 
पळोवपाचे उरलें . रोम आनी अथेन्स पळोवपाक मेळ्ळेना . व्हॅनीस आनी नायस 
पळयनासतना उरलें . स्वरूपसुंदर स्कँडिनेव्हियन देश स्विडन , नॉर्वे आनी फिनलंड 
पळोवंक मेळ्ळेना . स्पेन हो रंगेल देश . तो पळोवंक मेळ्ळोना . पुर्तुगालाकडेन 
तर गोंयकारांचे इतिहासाचे नातें . चड दीस मेळिल्ले जाल्यार माद्रीद आनी 
लिस्बन पळोवपाची इत्सा आसली . फ्रान्साक पावलों तसो परतेचो प्रवास 
सुरू जालो हाजी सुलूस लागली . युरोपांतले काय देस पळोवपाचे उरले 
हाजी खंत काळजांत आशिल्ली . दोळे मात जाग्यार नाशिल्ले . रूपगर्विता 
पॅरिसाचे दर्शन घेवंक ते आशेल्ले . 

पूण पॅरीस खूब पयस आशिल्लें . फ्रान्स तसो ल्हान देश न्हय . तो 
विस्तीर्ण देश . हॉलंड , अस्तंत जर्मनी आनी स्वित्झरलँडाबद्दल दिसलेंना तितलें 
आपलेपण इंग्लंडा फाटोफाट म्हाका फ्रान्साबद्दल दिसले . पॅरीसमेरेनच्या प्रवासांत 
फ्रान्साच्या इतिहासावयले पुस्तक वाचून काडलें तसो एक विचार मनांत आयलो . 
ब्रिटीश लोकांजाग्यार फ्रैंच लोकांनी आमच्या देशाचेर देडशे वर्सा राज्य केल्लें 
जाल्यार कितें जावपाचें ? 

फ्रान्साक एक समृद्ध इतिहास आसा . फ्रान्साक एक वेगळंच व्यक्तिमत्व 
आसा . ह्या गिरेस्त व्यक्तिमत्वाचें पडबींब फ्रेंच भाशेंत पडला . फ्रँच ही एक 
गोड भास . आपले भाशेचो लोकांक व्हड अभिमान . दुसरे भाशेत उलयल्यार 
फंच लोक तुमचेकडेन थोडे तुसडेपणान वागतात . पूण फँच भाशेची चावी 
तुमचेकडेन आसत जाल्यार तांच्या काळजाची कुलपां तुमचेखातीर रोखडींच 


उकतीं जातात . 


सोरो फँच लोकांक खूब प्रिय . फँच समाजाची मद्यासक्ती हे तांच्या सभावाचें 

एक आंग . मद्य नासत जाल्यार पँच समाज एनिमीक जातलो . फ्रैंच लोक 
भरपूर वायन पितात . वायनांत शिजयल्ली तरांतरांची खाणां तांकां आवडटात . 
तशेंच अत्तर तांकां भोव प्रिय . वेगवेगळ्या तरांचे अत्तर फ्रांसत मेळटा . वासाच्यो 
इतल्यो तरा , इतल्यो शेड्स , वासाचें तीव्र आनी मृदू , दाहक आनी मादक 
' रूप ' पयले फावटी हांवें फ्रान्साक पळयलें . 

अशा फोल्गी फ्रान्सांत फाटल्या शेंकड्यांत एक क्रांती जाली ही एक 
अजापाची गजाल . रानांतल्या उज्यान दोळे दिपकावचे तशें फ्रेंच क्रांतीन केलें . 
मध्ययुगांतले साकर न्हिदेंत आशिल्ल्या युरोपाक फ्रेंच राज्यक्रांतीन उदेंतेच्या 
सुर्याचो लखलख दाखयल्लो . सुकिल्लें तण चड बरें पेट्टा . सुको सणसणीत 
जळोव रोखडोच पेट घेता . इतिहासान युरोपाचे समाजजिणेतलें उदक चोखून 
युरोपाक सुको सणसणीत केल्लो . अशा वेळार फ्रेंच राज्यक्रांतीची कीट ताजेर 
पडली . फ्रेंच क्रांती म्हळ्यार एक अग्नीदिव्य . फ्रँच समाज हे क्रांतीच्या उज्यांतल्यान 
भांगराभाशेन लखलखून भायर आयलो . संवसारांतल्या ज्ञात आनी अज्ञात 
क्रांतीकारकांक पँच क्रांतीन स्फूर्त दिली . स्वातंत्र्य , समता आनी विश्वबंधुत्व 
ह्या तीन बुन्यादींच्या फातरांनी फ्रैंच राज्यक्रांतीन नवसमाजाचे वास्तूची बुन्याद 
घट केली . 

पॅरीसमेरेनची प्रवास सोपून सोंपना . निमाणे पॅरिसाक पावल . मुयांची रांक 
लागची तशी पॅरीस शारांत भितर सरपाक गाडयांची रांक लागता . ते रांकेंतल्यान 
फुडें सरत सरत हॉटेलांत पावले तेन्ना दनपार सोंपून सांजवेळ जायत आयिल्ली . 
दीस आसतना पॅरिसाचें प्रथमदर्शन घेवंचें न्हय अशें बरोबरच्या इश्टांचे मत 
पडलें . 

हय ! पॅरीस पयले फावटी रातचंच पळोवं . तीनसांज जाता तशे रुपेस्त 
पॅरीस आपल्या तोंडावयलो घुघट काडून वडयता . एक एक करून दिवे 
पेट्रंक लागतात , तेन्ना त्या दिव्यांच्या उजवाडांत तिजें रूप फुलून दिसता . 
पॅरीस हे सूर्यफूल न्हय . पॅरीस ही रातराणी . ती रातची फुलता . तिज्या 
वासाचो घमघम रातचो येता . पॅरीस रातचें नट्टा , रातचें सजता . पॅरीस 
ही एक स्वरुपसुंदर पूण घरंदाज गणिका . पॅरीस पळयतना म्हाका चारुदत्ताचे 
वसंतसेनेची याद जाली . पॅरीस जितले मादक तितलेच तें सोज्वळ ! जितलें 
उन्मादक तितलेंच संयमीत ! जितले विमुक्त तितलेंच मर्यादशील ! पॅरीस ही 
हुंवार आयिल्ली न्हंय खरीच , पूण ती आपले कांठ हुंपून व्हांवना . पॅरीस 
म्हळ्यार फ्रँच समाजाची हारशी . हे हारशेची फ्रेम रंगीत भांगरा कोराची , 
पूण फँच समाजाचे तोंड तातूंत निवळ दिसता . 

शाँ झालिझे पॅरिसाच्या कपलावयलो भांगतिळो ! संवसारांतलो सगल्यांत 
सुंदर रस्तो , लखलखत्या रंगीबेरंगी दिव्यांच्या झगझगान सजिल्लो शाँ झालिझे 

पळयतना आपूण स्वप्नलोकांत बी ना मूं असो भास जाता . पॅरिसाक सुंदर 
वास्तू आसात . रातचो तांचेर उजवाड घालतात . त्या उजवाडान तांचे सौंदर्य 
शतगुणीत जाता . नॉत्रदाम हे एक सुंदर कॅथड्रल . नाटकाच्या पड्ड्यार चित्र 
आसचे तशी ती चित्रवत वास्तू पयसुल्ल्यान पळयल्यार ताका तिसरें डायमेन्शन 
आसा हाजो विसर पडटा . 

पॅरिसाची मैफल नायट क्लबांत पळोवंची . नायट क्लब पळयलेबगर पॅरीस 
पुर्णार्थान कळना . नायट क्लब बंद पडल्यार पॅरिसाचो स्वासच बंद जातलो . 
ताळोच पडटलो . पॅरिसाच्या नायट क्लबांत ध्वनी आनी प्रकाश , नर्तन आनी 
वादन , आभूषणां आनी विभूषणां हांच्या संमिश्रणांतल्यान कमनीय शरिराच्यो 
सुंदर बायलो आपले तरातरांचे नाच तुमचेमुखार दवरतात . नायट क्लब म्हळ्यार 
स्त्री सौंदर्याचो बाजार अशें म्हणूं नजो . सौंदर्याचो बाजार मांडपाची ही संकल्पनाच 
फ्रेंच समाजाक मान्य ना . 

सॅक्साच्या संबंदान एक मुक्त आनी निरामय अशी नदर फ्रान्सांत दिश्टी 
पडटा . तान आनी भूक हांचे भाशेन सॅक्स ही एक कुडीची गरज . भारतीय 
समाजाभाशेन ताजेर बंदनां आनी मर्यादा घालून फ्रँच लोकांनी आपली उपासमार 
करून घेवंक ना . देखुनूच उपासांतल्यान येता तें वखवखप त्या समाजांत 
ना . खंयच्याय एका समाजाक हाजें योग्य उत्तर मेळ्ळां अशें म्हणूं नजो . 
बंधनां आनी मर्यादा घालप हे समाजाच्या हिताचें काय स्वातंत्र्य आनी मेकळीक 
दिवप ताज्या बऱ्याचे हो प्रस्न सॅक्स , सिनेमा , साहित्य , राजकारण , वर्तमानपत्रां , 
भुरग्यांकडेन वागपाची तरा , बायलांची जीण , उद्येगीक वेवस्थापन अशा जिणेच्या 
साबार आंगांक घश्टून वता . फ्रान्सान आपले परीन हो प्रस्न सोडयला . 
ताजे बरे वायट परिणाम फ्रान्स भोगता . पूण ताजो ताका पश्चाताप जाला 
अशें दिसना . 

उरफाट हे मेकळिकेंतल्यान साहित्य , संगीत , चित्रकला , शिल्पकला , वादन 
आनी नर्तन ह्या कलांमदीं फँच समाजान सदांच वयर उडी मारल्या . भव्य - दिव्य , 
ऊंच - उच्च अशा गजालींचें फ्रँच समाजाक सदांच आकर्शण . पॅरिसाचो आयफेल 
टॉवर हो फ्रान्साच्या ह्या सभावाचें मूर्त स्वरूप ! 

आयफेल टॉवरान पॅरिसाक एक उंचाय दिल्या . ऊंच रुखाची मुळां खोल 
आसची तशी आयफॅल टॉवरान पॅरिसाक उंचायेबरोबर खोलाय दिल्या . देखून 
पॅरिसाचें स्खलन जावंक ना . 

प्रत्येक फ्रँच मनीस म्हळ्यार एक ल्हानसो आयफेल टॉवर , आपल्या वेवसायांत , 
खेळांत , मोगांत , छंदांत , गायन - वादनांत , संगीत - नर्तनांत , साहित्य - संवादांत 
चडांतचड ऊंच जावपाचो तो यत्न करता . 

रॉम्पेनाची गुड्डी लेगीत ऊंच उडटा तें ताका आवडटा . 

आल्प्स आनी हिमालय 


आल्स 


आनी हिमालय हे धर्तरेवयले दोन रमणीय पर्वत . 
दोळ्यांचे द्रोण भरून हांवें हिमालयाचें आकंठ प्राशन केले . तशें दोळे दिपकावपी 
आल्प्स पर्वताची उत्तुंग शिखरां पळोवपाचे भाग्य म्हाका मेळ्ळे . शेंकड्यांनी 
वपियलीं पर्वतांक पांखां आशिल्ली अशें सांगतात . पांखां आशिल्ल्या हिमालयाची 
कल्पना केल्यार आनी मळबांतल्यान उडत वचपी आल्प्स पर्वताचे चित्र नदरेमुखार 
हाडल्यार महाप्रचंड बगळ्यांचें तें ध - फुल्ल भिरें कल्पनेन लेगीत रंगोवपाक 
काळजाचो कॅनव्हास पावना . 

हिमालय हें सैमाचे साकरन्हिदेंतलें म्होंवें सपन . हिमालय हो चान्न्याच्या 
हातांनी सैमसुंदरतेच्या माथ्यार दवरिल्लो रुपेरी मुकूट . हिमालय हे सौंदर्याचे 


अद्भूत शिल्प . 


हो पुराण पर्वत , हो झेलाचो दोंगर , हो हिमशिखरांचो महाप्रासाद . हिमालय 
हे ताजें सार्थ नांव . हिमालय जांणी पळयला तांकां हिमालयाचे वर्णन कित्याक 
करून सांगचें ? हिमालय जांणी पळोवंक ना तांकां हिमालयाचे वर्णन कशें 
करून सांगचें ? हिमालया भाशेन हिमालय . हिमालयाचे वर्णन करपाक हाजेबगर 
दुसरी उतरां नात . हिमालय एकदां पळोवन ताजें आकर्शण उणें जायना . 
हिमालय खूबदां पळोवनय तो अनाकर्शक जायना . 

दर्याचे देगेर रावपी लोकांक हिमालय दर्शन ही एक पर्वणीच . हिमालयाची 
यात्रा ही खरी सौंदर्ययात्रा , रसयात्रा , तीर्थयात्रा . ऋतुचक्रांतले हिमालयाचे 
लावण्यमहोत्सव जाणे पळयल्यात तो गद्य मनीस कवी जाता . हिमालय हो 
असो जादुगार ! हिमालयाची हिमशिखरां हिप्नोटायझ करतात . सुर्योदया वेळार 
चकचकपी आनी चान्न्यांत न्हावपी हिमालय जाणे पळयला तो मनीस हिमालया 
मुखार नतमस्तक जाता . खडीसाकरेच्या बचक्यावयल्यान वतना मुयेक जो 
अणभव येता तो रसीक मनाक हिमालयदर्शनान येता . हिमालय पळोवन येतकीर 
त्या सौंदर्यानुभवाचें अभिशेकपात्र सतत मस्तकार अमृताभिशेक करता . काळजाच्या 
मखरांत हिमालयाची प्रतिष्ठापना करून नवरात्र फुलयता . 

हिमालयांत शिंयान आंग गोठेवन वता पुणून रगत सदळ जाता . हिमालयाचे 
उंचायेन मन भिता पुणून काळीज निर्भय जाता . हिमालय मनोवृत्ती उदात्त 

करता , चित्त उर्ध्वमुख करता , नदर विशाल करता . मातयेच्या पायांचे मनीस 
-हिमालय तांकां ऋषी करता . हिमालयाचो परीसस्पर्श जिणेचें भांगर करता . 

मळबांत पतंग सोडचे तसो हिमालय धर्तरेचेर न्हंयो सोडटा . हिमालयाची 
पांखां कापली तेन्ना ताका जे घाय जाले ते आजून पेचूक नात , अशी 
दंतकथा सांगतात . त्या घायांतल्यान ह्या धव्याफुल्ल उदकाच्या न्हयांचो स्त्राव 
अखंड चालू आसा . हिमालयाच्या आंगणांतली ती न्हयांची रांगोळी ताका 
अलंकृत करता . हिमालयाच्या काळजांतल्यान फुटिल्लें हें शतधारांचे कारंजें 
भारत येच्या सर्वांगार जलपुष्पाची आकाशवृश्टी करता . 

ह्या न्हयांच्या राजवांनी हिमालयान भारतभुयेंचें तारूं आपले खुंटयेक बांदलां . 
हिमालयापासून भारताचो भुगोल सुरू जाता . हिमालयाखातीर भारताचो भुगोल 
संपन्न जाता . हिमालय भारताच्या इतिहासाचो साक्षी . हिमालय भारताचे संस्कृतायेची 
खण . हिमालय भारताचे समाजजिणेची गंगोत्री . हिमालय भारताच्या विचारवैभवाचे 
एव्हरेस्ट . हिमालय भारताच्या सौंदर्याचो परमोच्च बिंदू . 

कवीकुलगुरू कालीदासान हिमालय खात्रीन पळयल्लो आसतलो . शेक्सपियर 
आल्प्स पर्वत पळोवन आपल्या काव्याक येदी व्हडली उंचाय दिवंक पावलो 
जावंये . आल्प्स आनी हिमालय तशे कालीदास आनी शेक्सपियर . कालीदासान 
आल्प्स पळयल्लो आनी शेक्सपियराक हिमालय पळोवपाचे भाग्य मेळिल्लें 
जाल्यार घडये आल्प्स आनी हिमालयाच्या सौंदर्याची तुळा जावंक शकताली . 

उत्कट आनंदाच्या वेळार ना जाल्यार मंगल उत्सवाच्या वेळार शम्पेन 
फोडटना जो अणभव येता तो आल्प्स पर्वताच्या दर्शनान येता . आल्प्साचे 
हवेक फ्रैंच परफ्युमाचो वास येता . आल्प्स हो युरोपाच्या आंगणांतलो महाप्रचंड 
तसोच अतिसुंदर नाताल वृक्ष . श्वेतांबरा किरिस्तांव व्हंकल आपलो धवोफुल्ल 
घागरो लोळयत चर्चीत वता तशे तरेन आल्प्साची हिमशिखरां दिसतात . 

भारतीय संस्कृतीन धवो रंग अभद्र आनी अमंगल कित्याक मानला म्हाका 
खबर ना . पाश्चात्य संस्कृतीक धव्या रंगाचे सदांच आकर्शण , देखून व्हंकलेचो 
भेस धवोफुल्ल . हेर रंगांनी तरतरांच्यो छटा आसूं येतात . पूण धव्या रंगाच्योच 
वेगवेगळ्यो शेड्स आसूं येतात हे आल्प्स पळोवन म्हाका कळे . 

हिमालयाचे दर्शन सामान्य मनशाक ठरावीक जाग्यांवयल्यान ठरावीक कोनांतल्यान 
जाता . आल्प्स तीनशे साठ कोनांतल्यान पळोवंक मेळटा . धव्या फुलाचे पाकळेवयल्यान 
काळी कुसांकीड वचची तशे तरेन युरो - रेल आल्प्साचे आलतडच्यान पलतडच्यान 
फिरता . आल्प्साच्या उत्तुंग शिखरार पर्वतारोहणाचें इल्लेय शिक्षण नाशिल्लो 
प्रवासी ट्रॉलीत बसून पावंक शकता . स्वित्झरलँडांत अशे अतीउंचायेवयले ट्रॉलींत 
बसून आल्प्स दर्शन घेवपाचो अणभव म्हज्या अष्टदिशांतले भोंवडेंतलो ना 
विसरपासारको अणभव . ज्या आयतारा हांव लुॉर्न साकून माऊंट टिटलीस 

गेलों तो आयतार म्हज्या अमुरपिक्या आयतारांमदलो खूब गोड आनी मधूर 
आयतार . " रूप पाहतां लोचनी सुख झाले हो साजणी ' ' अशें अविस्मरणीय 
दर्शनसूख आल्प्सान म्हाका दिले . भक्तान देवाची मूर्त काळजांत कोरांतून 
दवरची तसो आल्प्स सासणाचो म्हज्या काळजांत उरलो . युरोपाचे भोंवडेंत 
पोटभर आयस्क्रीम खालें तसो दोळेभर आल्प्स पळोवन घेतलो . आल्प्स 

सैमाच्या कोनांतले आयस्क्रीम ; सैमाच्या केकावयलें आयसींग . आल्प्स 
युरोपाच्या जित्या तट्टटीत जीवनप्रणालीचो मानदंड . युरोपाच्या पुरुषार्थाचो 
ध्वजदंड ; युरोपाचे संस्कृतायेचो कणो – युरोपोचे उद्यमशीलतेचो दाणो . 

इतिहासाची दुकां आल्प्स आनी हिमालय दोगांयनीय आपल्या पडग्यांत 
वेंचली . हिमालयान ताजें तीर्थ केलें . आल्प्सान तातूंतल्यान शेतां शिंपलीं , 
शारां वसयली . हिमालयाच्या शिखरार अध्यात्म फुलले , आल्प्साच्या मुळसांत 
विज्ञान रुजलें . 

पांखां कापतकीर हिमालय थंयचे थंयच उरलो . पांखां कापतकीर आल्प्साच्या 
खांद्यांक नवीं पाखां फुटली . हिमालयान मनशाचे ऋषी केले , मुनी केले , 
संन्याशी केले . आल्प्सान मनशाक फकत व्हड मनीस केलो . आल्प्स तसो 
हिमालयापरस खूब मोटवो . पुणून आल्प्साच्या सांगातान रावपी हिमालयाच्या 
मुळसांत रावपी लोकांपरस कितले तरी ऊंच थारले . 

आमच्या वांट्याक हिमालय आयलो आनी तांकां आल्प्स मेळ्ळो हे आमचे 
दुर्दैव काय आल्प्साक ते आनी हिमालयाक आमी भेटले हे हिमालयाचे दुर्दैव 
तें सांगप कठीण . 


आल्स आनी हिमालय 

घराच्या नळ्यांचेर दुदयाची वाल चडची आनी तिच्या हळदुव्या 
फुलांनी आनी घसघशीत दुदयांनी घराचो केशसंभार सालंकृत करचो तशे 
तरेन हिमालयाच्या दोंगरा दोंगराचेर वशिल्ल्या माणकुल्या गांवांनी . हिमालयाची 
सैमीक सोबीतकाय अदीक रूपसंपन्न केल्या . 

रस्मी वस्त्राक जरीची देग आसची तशे तरेन दोंगराचे कुशीन , न्हंयचे 
देगेर , दर्याचे वेळेर सैमपुत्रांचो राबितो आसलो की सैमाचे वस्त्र अदीक भरजरी 
जाता . देखून , दर्याचे वेळेर खारव्यांची दोन - चार व्हडी आसली आनी फांतोडेच्या 
झिळीमिळी उजवाडांत रांपणकार रांपण ओडूंक लागले की वेळेचे सुतकी कपल 
कशें सौभाग्यान फुलून येता . एकले एकसुरे उदास न्हंयचे देगेर तारवांचो 
धको आसलो , धक्याचे कुशीन तिंटो आसलो आनी पांचपन्नास लोकांची 
यो - वच सुरू जाली की न्हय आनंदाच्या उत्फर्त्यांनी भुल्लुसून वता . दोंगराचे 
पाचवेचार फाटीर घरांचे पांच पंचवीस झगझगीत थिपके आसले की सैमाचो 
लँडस्केप अदीक दर्शनीय जाता . 

पावसाची वजीं माथ्यार मारून व्हरपी कुपांचे मानांय दोंगरा माथ्यार जंय 
खीणभर वजें दवरून विसव घेतात अशा ऊंच ऊंच दोंगरांचे तेंगशेर ज्या 
लोकांनी वस्ती करून गांव वसयले त्या लोकांचे म्हाका सदांच कवतूक दिसत 
आयला . आंबोलीचे धनगर आसूं , मेर्काराचे कुर्गी आसूं , उधगमंडलमाचे टोडा 
आसूं , दार्जिलिंगाचे गुरखे आसू , शिमला , मसुरी , कुलू , मनालीचे पहाडी 
हिमाचली आसूं , शिंयाच्या कुडकुड्यांतय गरम उरिल्ल्या तांच्या रगतांत विजिगिषु 
जोरगतीची ल्हारां फुट्टात तें पळोवन हांव सदांच अजापीत जालां . 

आपले जिणेचे रंगयाळे पतंग तांणी मळबांत सोडल्यात . दोंगरासकयल मळा 
मैदानार उल्केची जीण जगपाबदला दोंगरमाथ्यार नखेत्रां जावन लखलखपाचें 
तांणी पसंत केलां . मैदानी आनी किनारी लोकांच्या दोळ्यांनी दिसता ती 
भिरूताय , ती शिश्टताय तांच्या काळजांत ना . दोंगरांच्या आंगाखांद्यावयल्यान 
व्हांवपी झां - वझांभाशेन तांची जीण अवखळ उच्छृखल , भुरूभुरू पडपी 
धव्याफुल्ल कापशी झेलाभशेन निवळ नितळ निष्कलंक ! दर्यादगेर आनी न्हंयच्या 
कांठार रावपी लोकांचे जिणेचो रांप तांकां ना . दोंगरामाथ्यार विसव घेवपी 
धुक्याचो मंद सुगंध तांकां आसा . 

ऊंच रुखाचे खांदयेक म्होंवाची माली लागची तशे तरेन हिमालयाचे कुशीन 
अशे म्होंवाळ लोकांचे माणकुले गांव आसात . कुलू आनी मनाली हे अशेच 
दोन गांव . 

यादींच्या थडग्यावयलें विस्मृतीचें तण काडटकीर मनश्चक्षुमुखार उबी रावता 
कुलू आनी मनालीची संगमरवरी कबर . काळजांतल्या गुडूप काळखांत पेट्रंक 
लागतात ते दोन सान सान आकाशदिवे . कुलू आनी मनालींतल्या दिवाळी 
दिसांचे . दोळ्यांमुखार धोलूंक लागतात हिमाचली गिरीजेच्या कानांतली सोबीत 
कर्णकुंडलां – कुलू आनी मनाली ! 

दिल्लीच्यान चंदीगड आनी चंदीगडच्यान कुलू हो तसो खूब लांबचो प्रवास . 
रखरखीत वतांतलो . बरोचसो त्रासाचो , वाजाचो . पुणून कुलूचे लागी पावता 
पावता म्हणसर थंड शितळ वाऱ्याचे अत्तरदाणयेंतलें अत्तर आंगार पडले 
की दीसभराचे सगले त्रास , ताप , सगली दगदग विरगळून गेली . बसींतल्या 
प्रवासान आंग ताक कशें घुसळून गेल्लें . दोळ्यांच्या माखनचोर कृष्णकन्हैयांनी 
मोव मोव न्हिदेचे लोणी नदरेआड केन्ना चोरून व्हेलें कळ्ळं पसून ना . 

पहाडी लोक तीनसांज जातकीर रोखडेच न्हिदतात आनी फांतोड जावंचे 
पयलीं उठात . आमोरेर बाविल्लें कुलूचे साळीक फांतोडेर प्रफुल्ल प्रसन्न 
पाकळ्यांनी फुलिल्लें . काल काळखांत तोंड लिपयल्ली रजस्वला बियास न्हंय 
सकाळी सुस्नात जावन मंदीर पथ गामिनी ललनेच्या थाटांत हातांत फुलांचो 
कुरपणो घेवन वताली . न्हंयचे देगेवयल्या सौभाग्यकांक्षी मळ्यांनी माथ्यांत तांबड्या 
रानफुलांची पिंजर भरिल्ली . उजवाडाचे भांगतिळे माळून हिमशिखरांचो मळबाचे 
निरभ्र हारशेंत शृंगार चलिल्लो . दिसाची गवळण निकत्याच काडिल्ल्या वताचे 
घडे माथ्यार घेवन बाजाराक येवंक भायर सरिल्ली . 

कुलू हे चित्रविचित्र रंगीबेरंगी फुलांचे मखर कशें . फुलांचो हांसपाचो , फुलपाचो , 
लजपाचो , फळपाचो सभाव कुलूनय घेतला . कुलूच्या वाठारांत इतली फुलां 
कुचकुचून फुलतात की देवाक आंगभर ओपून आनी बायलांनी केंसभर माळुनूय 
ती फुलां सोंपनात . कुलूच्या वाठारांत एकेका गांवांत एकेक देव आसा . फुलांचे 
मोगी देव थंय फुलांच्या मोगान भुल्लुसून गेले काय देवाच्या मोगान भुंयेक 
असो हो फुलांचो ओतो आयलो हांव नकळों . 

दसऱ्याक कुलूक देवांची जात्रा भरता . गांवागांवांतले देव आपआपल्या भुरगेबाळांक , 
नातरां - पणटुरांक घेवन कुलू येतात . नवरात्रां पसून दसऱ्या मेरेन धा दीस 
कुलूक रावतात आनी इकराव्या दिसा आपल्या गांवांत परते वतात . 

दसरो ! भारत येचे कृषीसंस्कृतायेची ही घुडी भारताच्या उत्तर , दक्षिण , 
पूर्व , पश्चिम सगल्या वाठारांनी महाभारतपूर्व काळापसून नाचत आसा . कुलुक 
दसऱ्याक दशमुखी रावणाचे दहन जायना . लंका नरेश दशाननाची होळी करपाची 

दिल्लीची ' आर्य ' पद्धत कुलून उखलूक ना . कुलूचो दसरो सुडाचे , दुस्वासाचे , 
त्रचणात्मक भावनेंतल्यान किल्लून येवंक ना . कुलूचे विजयादशमीक जयविजयाचो 
कैफ ना . कुलूचो दसरो शेतामळ्यांत काम करपी शेतकामत्यांचो , रानावनांनी 
मुळांफळां पुंजावपी लोकांचो उत्स्फूर्त उत्सव . होंटी भरून धनधान्य दिवपी , 
पोसो भरून फुलांफळां दिवपी भूमातेची पूजा करपाचो हो उत्सव . पर्वतस्तनमण्डले 
भूदेवीक ‘ पादस्पर्शम् क्षमस्व मे ' अशें म्हणून पांयां पडपाची परब ही . 

कुलूचो दसरो मूक मोने मोनजातीचे उश्ण रगत पिवपी क्रूर निष्ठूर सण 
न्हय . कुलूचो दसरो ही फुलां फुलांचे मोव मृदू फुलपण सांबाळपी आनी 
कणसांकणसांतले पक्व परिपक्व मोतयांदाणे पसोवपी वत्सल दयाधन परब . 
नवरात्रांच्या प्रसववेदनेउपरांतचे भूदेवीच्या ओंठावयलें दसरो हे तृप्त समादानी 
वात्सल्य - स्मीत ! 

दसऱ्याचे दीस लागी पाविल्ले . किनारी लोकांपरस पहाडी लोकांकडेन एक 
दोन दिसांनीच इश्टागत जाता . ' इतले पयस आयल्यात ते आमचो दसरो 
पळोवन वचात ' असो तांचो आग्रो हांवें मोडूंक जायना आशिल्लो अशें आज 
दिसता . पुणून तेन्ना हांव दसरो पळोवंक कुलू रावलोंना . 

बियासाचे देगेवयल्यान दोंगराचे खांदयेखांदयेवयल्यान वाट काडीत एका सांजवेळा 
कुलूच्यान मनाली आयलों . 

मनाली हे हिमालयाच्या पोरसांतलें एक अनाघ्रात फूल . दिल्लीची उद्देगीक 
संस्कृताय सुटी मनोवपाक शिमला , मसुरी , डेहराडून , नैनिताल येता तेन्ना 
चोम्या चोम्यान येवन वचपी त्या पंगतीची उश्टी सैमाच्या आंगणांत जळींमळी 
शिंपडिल्ली दिसतात . देखून दिल्लीचे सरभोंवतणचे एकेक हील - स्टेशन आपआपली 
निजाची निवळसाण , नितळसाण , आपली सुकुमार सोबीतकाय वगडावन बसला . 
मनाली बरेंच पयस आसा . मनालीचे सैमीक सोबीतकायेची अमुरपिकी चिंचेबोटां 
बुड्डून तोडपाक दिल्लीचे हात थंय अजूनमेरेन पावूक नात . 
बस स्टेशनार देंवलों तेन्ना थरयलें 

बाजारापासून मातशे पयस बियास 
न्हंयचे देगेवयल्या ल्हानशा मॉटेलांत रावचें . पांच - धा मिनटां चलत वतकीर 
जाय तशें मॉटेल मेळ्ळं . तीनसांज जायत आयिल्ली . जनेलां धांपिल्ली , तरी 
लागसारच्यान खळखळ व्हांवपी न्हयेची पायजणां किणकीण वाजत आशिल्ली . 
जनेल उगडले . न्हंयचे देगेर एक चिता जळटाली . निकतेंच म . लासून गांवचे 
लोक गेल्ले आसूंक जाय . 

उत्तर भारतातल्या गांवांनी चडशो मसंडी अशो न्हयचे देगेर आसतात . 
विंध्याचलच्या दक्षिणेकडल्या वाठारांत न्हयचे देगेर मसंड आशिल्ल्याचे हांवें 
तरी पळोवंक ना . गोंयांतल्यान पांच - सात न्हंयो व्हावतात . पुणून लोक मडी 
लासतात ती दोंगरार , रानांत गांवाभायर ; न्हंयचे देगेर न्हय . 

जनेल धांपलें . बाज्जेर येवन पडलों . न्हयचे देगेर मडी लासपाक कायद्यानच 
बंदी घालपाक जाय असो विचार आयलो . पुणून आमच्या धर्मश्रद्ध भारत 
देसांत येत्या पांच पन्नास वर्सात अशें जावप कठीण . तेमेरेन बियाससारके 
सोबीत सुंदर लावण्यवती सरितेक सांजवेळचे कांचनसंध्येक भिरांकूळ नदरेन 
अशें कितल्या चितांचें रुद्र - रौद्र दर्शन घेत रावचें पडटलें कोण जाणा ! 

मनालीच्यान बसिष्ठ बाथ लागींच . बसिष्ट बाथ म्हळ्यार गरम उदकाच्या 
झऱ्यांचें कूड . हिमालयाचे शितळ हिमाच्छादीत भुंयेक भूमिपुत्रांच्या मोगान खंय 
खंय असो धारोष्ण गंधकी उदकाचो पानो फुट्टा . शिंयाच्या कुडकुडांत हांव 
बसिष्ठ कुंडांतल्या गरम उदकांत मनसोक्त न्हालों . रखरखत्या वतांत सिंहगड 
चडून थंयचे देवटांकी नांवाचे बांयचेर थंडगार उदकान हांव असोच मनसोक्त 
न्हाल्लों . सान बाळकाक आवयन पांयार घेवन न्हाणोवंचो तशे तरेन सैम 
आपल्या पुत्रांक बायो , न्हंयो , झरे , वझरे , तळी , तळयो , कुंड , प्रपात आनी 
सागराच्या तीर्थाचर न्हाणयता . 

मनालीच्या बसिष्ठ कुंडांतलें मनसोक्त स्नान ताची याद अजून सचैल 
वली आसा . 

मनालीच्यान एक दीस रोहटांग पास गेलो . रोहटांग बारा तेरा हजार फुटांचेर 
आसा . चारी वटांनी झेलाचे दोंगर आनी तांच्या पोरसांत रोहटांग पासाचें 
ल्हानशें हीम - वृंदावन . 

हिमालयाच्या दोंगरांनी आशिल्ल्यो रोहटांग , जोजीला , खैबर अशो खिंडी 
म्हळ्यार हिमालयाच्या आलतडच्या आनी पलतडच्या लोकांचे येवपा वचपाचें 
दार . साहसी वेपारी , क्रूर आक्रमक , विद्वान धर्मगुरू आनी ज्ञानासक्त प्रवासी 
हेच वाटेन आयले आनी गेले . मध्ययुगीन भारतीय इतिहासाची पालखी हेच 
खिंडीच्या महाद्वारांतल्यान आयली . 

ते शितळ दनपारां , रोहटांगच्यान मनाली परततना उत्तर महाभारतांतलो 
एक प्रसंग म्हाका याद जालो . द्रौपदी आनी पांचय पांडव हस्तिनापूराच्यान 
हिमालयांत वचूंक भायर सरतात . वतां वतां सगल्यांत पयलीं अतीश्रमान द्रौपदी 
आनी तिचे फाटोफाट एकेक पांडव जमनीर पडटात . फकत एकलो धर्मराज 
सर्वांत पावता ! 

मनाली पावलों तेन्ना ओगीच दिसलें , याज्ञसेनी भुंयेर पडली तो जागो 
हांगाच खंय तरी आसूंक जाय . बियासाचे देगेवयली मनाली हीच ते रूपसुंदर 
सैरंध्रीची संगमरवरी कबर आसत काय ? 

मॉटेलांत पावलों . जनेल उगडलें . बियासाचे देगेर आनीक एक चिता जळटाली . 

दिल्लीची दोन रुपां 


दिल्ली हे अर्धनारी नटेश्वराभाशेन दोन तोंडांचें , दोन भेसांचें 
शार . संवसारांतल्या खूब थोड्या शारांक अशें भाग्य मेळटा . 

नवी दिल्ली आनी पोरणी दिल्ली दिल्लीची दोन रुपां . दिल्लीची दोन 
तोंडां . दिल्लीचे दोन भेस . 

दिल्ली हे चक्राकार शार . नवी दिल्ली ही साकरीच्या पाकांत काडिल्ल्या 
गोड ताजे कुरकुरीत जिलबेभाशेन तर पोरणी दिल्ली तेलांत तळिल्ले गरम 
तिखट चकरेभाशेन . नवी दिल्ली हें आटीव शार दूद आटोवन केल्ले 
बासुंदेभाशेन . पोरणी दिल्ली दुदांत म्हेळांय घाल्ल्यान जाल्ल्या धंयाभाशेन . 
कांद्याक पातीं आसची तशी नवे दिल्लीक एका भितर एक पातीं आसात . 
फुलाक पाकळ्यो आसच्यो तशो पोरणे दिल्लीक पाकळ्यो आसात . नवी दिल्ली 
गोड सिडलॅस द्राक्षांच्या घोंसाभाशेन . पोरणी दिल्ली रुद्राक्षाचे माळेभाशेन . 

रॉक म्युझिकाचो ऑर्केस्ट्रा आसचो तशी नवी दिल्ली . शास्त्रीय संगिताची 
मैफल आसची तशी पोरणी दिल्ली . सैनिकांचे कवायतीभाशेन नवी दिल्ली 
शिस्तबद्द शार जाल्यार पोरणी दिल्ली लोकांखेळाभाशेन नेम आनी बंधनां 
नाशिल्लें विमुक्त शार . नवी दिल्ली भारताचे भुंयेक ब्रिटीशांनी दिल्लें दायज 
जाल्यार पोरणी दिल्ली भारतीय इतिहासांतल्या मुस्लीम पर्वाचे यादस्तीक ! 
नवी दिल्ली कॉन्टीनॅण्टल शार , पोरणी दिल्ली मोगलाई शार . नवी दिल्ली 
बेक्ड शार , जाल्यार पोरणी दिल्ली तंदूर शार . 

नवी दिल्ली आनी पोरणी दिल्ली दिल्लीची दोन रुपां . दिल्लीची दोन 
तोंडां , दिल्लीचे दोन भेस . 

दिल्लीची ही दोनूय रुपां म्हाका आवडटात . दिल्लीचे हे दोनय भेस 
म्हाका मानवतात . दिल्लीकडेन म्हजे कसले ऋणानुबंध आसात कोण जाणा . 
दिल्लीचेर हांव मोग करतां , दिल्लीचेर हांव शिणटां , दिल्लीक हांव तोखेतां 
आनी दिल्लीत हांव वाजेतां . दिल्लीत हांव भुल्लुसून वतां आनी दिल्लीत 
हांव घुस्मट्टां . दिल्ली सोडटना आतां दिल्लीक बेगीन येवंचें न्हय अशें 
दिसता . आनी काय दीस जातकीर दिल्लीक परत वचन दिसता . 

दिल्ली ही भोंवऱ्याभाशेन ! काळजांत ती सतत ध्रुवता . धरूंक गेल्यार 
मात थांबता . दिल्ली एक विचित्र शार . मायावी शार . दुश्ट न्हय पूण उदार 

आनी विशाल हृदयी न्हय , वायट न्हय पूण बरेंय न्हय . मोनें न्हय पूण 
फटकळय न्हय , वळखीचें पूण संवकळीचें न्हय . 

हांव भारताच्या चारय दिशांनी भोंवलों . भारतीय शारांचे सौंदर्य दिशी दिशीं 
विटत वता . दिल्लीचें रूप मात विटें न्हय , तें वाडटें रूप . दिशीं दिशीं 
दिल्ली सुंदर जायत वता . 

दिल्लीचे रस्ते भोव सुंदर तशी थंयच्या रस्त्यांची नांवांय सुंदर . राजपथ 
आनी जनपथ , न्याय मार्ग आनी नीती मार्ग , संसद मार्ग आनी आश्रम 
रोड , तीनमूर्ती आनी बाराखंबा , औरंगजेब आनी अमृता शेरगील , पंचशील 
मार्ग आनी कौटिल्य मार्ग , सफदरजंग रोड आनी कालीबारी मार्ग , तीस 
जानेवारी रोड आनी पंचकुआं मार्ग . 

इतली सुंदर आनी समर्पक नांवां हेर खंयच्याच शारांतल्या रस्त्यांक नात . 
आपल्या समृद्ध इतिहासाचे रीण दिल्लीचे रस्ते विसरूंक नात . आपल्या पुर्वजांच्या 
नांवांची तिबो कपलाक लावन ते मिरयतात . ह्या सुंदर नांवांनी दिल्लीच्या 
रस्त्यांची सोबाय वाडयल्या . शेक्सपियर दिल्लीक आयिल्लो जाल्यार नांवांत 
कितें आसा अशें विचारपाचे धारिष्ट्य तो करचो नाशिल्लो . 

भारताच्या वेगवेगळ्या शारांत एकापरस एक सुंदर रस्ते आसात . समुद्राच्या 
गळ्यांत चंद्रहाराप्रमाणे लखलखपी मुंबयचो मरीन ड्रायव्ह , समुद्रातूर मांडवीक 
समांतर वचपी पणजेचो कांपालाचो रस्तो , एके वटेन शोभिवंत झाडां आनी 
दुसरे वटेन फुलिल्लो बाजार आशिल्लो बेंगळूरचो एम जी रोड , दल सरोवरांत 
पांय सोडून बशिल्लो श्रीनगराचो बॉलेवॉर्ड रोड , सिमल्याचो माणकुलो मॉल ! 

पूण ह्या सगल्या सुंदर रस्त्यांक फाटी उडयता तो दिल्लीचो राजपथ . 
राष्ट्रपतीभवनापसून इंडिया गेट मेरेनचो राजपथ हो दिल्लीचोच न्हय जाल्यार 
भारतांतलो एक सर्वांगसुंदर रस्तो . शिंयाच्या दिसांनी राजपथ धुक्याची शाल 
पांगुरता . गिमाच्या रखरखांत राजपथ तानेन तळमळटा . रातीच्या मंद उजवाडांत 
राजपथ सुस्त न्हिदता . प्रजासत्ताक दिसा राजपथ झेतान लस्कराची सलामी 
घेता . बोट क्लबावयले सभेच्या दिसा राजपथ लोकांच्या भियांनी भरून वोतता . 

पूण दीस - रात काळखा - उजवाडांत वता - शिंयांत हो वृतस्थ राजपथ झुजांत 
सोंपिल्ल्या सैनिकांच्या यादींची जोत अखंड पेटयत दवरता . राजपथाचे एके 
वटेन अत्युच्च सत्ता आनी राजपथाचे दुसरे वटेन असीम त्याग . राजपथाच्या 
एका तोंकार मानान धोलपी तिरंगी बावटो आनी राजपथाच्या दुसऱ्या तोंकार 
त्या बावट्याची बुन्याद घट्ट करपाक सोंपिल्ल्या सैनिकांनी रोयिल्लो ध्वजदंड ! 

राजपथाक छेद दिवन वता तो जनपथ . तो फुडें कॅनॉट प्लेसाक वचून 
मेळटा . कॅनॉट प्लेस हे नवे दिल्लीचें काळीज . रस्त्यांच्यो सगल्यो शिरो 
ताका येवन मेळटात . रंगीबेरंगी वस्त्रां हुमकळावन सुंदर चलयांनी गोफाचो 

खेळ खेळचो तशी दिल्ली कॅनॉट प्लेसांत आपल्या अश्टदिशांतल्या रस्त्यांचो 
गोफ खेळटा . 

कॅनॉट प्लेसाक युरोपाची , खासा लंडनाची झांक मारता . कॅनॉट प्लेस 
म्हाका आवडटा तो दोन गजालींक लागून . एक , थंयची पुस्तकांची दुकानां ! 
जाय जाय ती पुस्तकां थंय मेळटात . म्होंवाचो मूस फुलांचे बागेत पावतकीर 
भुल्लुसून वचचो तसो पुस्तकांचो मोगी कॅनॉट प्लेसाक पावतकीर पिसो जाता . 
पुस्तकां आवडटल्या मनशाक बूकवॉर्म म्हणचे बदला बूक बी म्हळ्यार चड 
सोबतलें अशें म्हाका सदांच दिसता . कॅनॉट प्लेसावयल्या एका पुस्तकाच्या 
दुकानाचें नांव बूकवॉर्म . ताच्या मालकाक हांवें हे सुचयलें तेन्ना तो मुमुरखो 
हांसलो . बेगीन वाचपाची कला कशी सादची हाजेवयली दोन तीन पुस्तकां 
ताणें म्हजेमुखार दवरली . घडये मुसाभाशेन सवकासायेन पुस्तक चोखपांत 
अर्थ ना ; तें किड्याभाशेन बेगोबेग फस्त करूंक जाय अशें ताणें सुचयलें 
जावंये . हांव हांसलों आनी हांवें तातूंतलें एक पुस्तक घेतले . वाचनाची गती 
आनी वेग वाडोवपाची कला हांवें त्या दिसाच्यान आपणायली . 

कॅनॉट प्लेसांतलें गलगोतिया नांवाचे पुस्तकांचे दुकान म्हजे भोव आवडीचें . 
थंय हांव वरांची वरां बसला . शेंकड्यांनी पुस्तकां पळयलीं . कितलींशींच पुस्तकां 
चाळून दवरली . कांय पुस्तकां अर्दकुटी वाचून मतितार्थ समजून घेतलो आनी 
आवडीन वाचपाक म्हणून दर फावटी दोन चार अशे तरेन कितलींशींच 
पुस्तकां थंयच्यान विकतीं घेतली . लायब्ररीपरस म्हाका बूकस्टॉल सदांच आवडटा . 
लायब्ररीत बसून पुस्तकां वाचप म्हाका रुक्ष दिसता . लायब्ररींतल्यान घरा 
हाडिल्ले पुस्तक जाय तेन्ना वाचूंक मेळना . तेपरस बूकस्टॉलांत पुस्तकां चाळची 
आनी जाय ती पुस्तकां विकतीं घेवन घरा एकांतांत स्वच्छंद वाचची . 

भोंवडेक वतकीर त्या वाठाराची याद म्हणून आमी थंयचे यादस्तीक विकतें 
घेतात . काश्मीराक वतकच शिकाराची प्रतिकृती , आग्राक वतकच ल्हानसो 
ताजमहाल , पॅरीसाक साकून माणकुलो आयफेल टॉवर , हॉलंडाच्यान विंडमील , 
लंडनाच्या थंयच्या पोलिसांचो भेस घाल्लें खेळणे , बेल्जियमाची याद म्हणून 
थंयचो फामाद मुतपी भुरगो ! 

भोंवडेर आसतना आमच्यांतले खूबशे लोक पुस्तकां मात विकते घेनात . 
जंय आपूण भोवंक वतां त्या देशाचेर वा प्रदेशाचेर बरयल्लें पुस्तक हे खरें 
त्या जाग्याचे यादस्तीक . म्हज्या घरच्या ग्रंथालयांतलीं अर्शनअर्द पुस्तकां हांवें 
भोंवडेर आसतना विकतीं घेतली आनी चडशी भोंवडी सोंपचे पयलीं वाचून 
काडली . पुस्तकांची भूक लागली की म्हाका दिल्लीची ओड लागता . 

दिल्लीचे कॅनॉट प्लेस म्हळ्यार फकत पुस्तकांच्या दुकानांनी सजिल्लें ज्ञानभांडार 
न्हय . ती स्वादगंगेचीय गंगोत्री . जिबेक दुवाळे लागतात तेन्ना कॅनॉट प्लेसाचो 

रस्तो धरचो . दिल्लीक जळींमळी खूब पंजाबी धाबे आसात . कॅनॉट प्लेसांत 
काके दा दुकान नांवाचो एक धाबो आयज वीस तीस वर्सी आसा . लुसलुशीत 
कोंबडेच्या मांसाचे झणझणीत जेवण , गरमागरम नान , पराठे वा तंदूर रोटीबरोबर 
थंय तुमकां मेळटा . मेनूकार्डासारको बरो अॅपेटायझर दुसरो ना . माखनी चिकन , 
तंगडी कबाब , चिकन मुमताज , हैदराबादी बिर्याणी , काश्मीरी पुलाव अशी 
मेनूकार्डावयलीं नांवां वाचुनूच तोंडाक उदक सुट्टा . पंजाबी घरांत व्हडल्या 
चल्याक काका म्हणटात . फाळणी वेळार हो काका लाहोरच्यान दिल्लीक 
आयलो . आयज काके दा दुकान हे ताज्या धाब्याचें नांव कॅनॉट प्लेसाचो 
एक लॅण्डमार्क जावन पडला . 

फुडें अजमलखाँ मार्केटालागीं रोशन दी कुल्फी नांवाचे दुकान आसा . थंय 
वचून एक दीस छोले भटुरे खावंचे , एक दीस शेवयांचेर शुद्ध तूप घालून 
ताजेबरोबर हाडिल्ली पिस्ता कुल्फी खावंची . दिल्लीत मिठायेची दुकानां खूब 
आसात . थंय बऱ्यांतली बरी बंगाली मिठाई , इंदोरी मिठाई , उत्तर भारतीय 
बर्फी आनी फरसाण मेळटा . ड्रायफुटाच्या दुकानांत पांय दवरल्यार खाजूर , 
जरदाळू , पिस्ते , काजू , बदाम , खिसमीस आनी अक्रोड हांणी खचाखच भरिल्ल्यो 
बरण्यो पळोवन जिबेक उदक सुट्टा . नांव घेता तें फळ आनी तरातरांच्या 
फळांचो रोस दिल्लीक मेळटा . दिल्लीक बार उणे पूण मिल्क बार खूब . 
वेगवेगळ्या सुवादांचें दूद थंय मेळटा . शीं पडटकीर दिल्लीचे लोक पोटभर 
आयस्क्रीम खातात . रात जातकीर तरतरीत चले आनी चलयांचे चोमे आयस्क्रिमाचे 
कोन हातांत घेवन कितलो वेळ फिरतात हाजो नेम ना . 

म्हाका केन्ना केन्ना दिसता दिल्लीक सगले मेळटा . जाय जाय तें 
सगलें . हांगा ना तें खंयच ना आनी हांगा आसा तें सगल्याक आसा हे 
महाभारताविशीं बरयल्लें उतर घडये दिल्लीकय लागू जाता . 

नवी दिल्ली खूब निवळ शार , प्रदर्शनांत वस्ती मांडच्यो तशो थंयच्यो 
वास्तू . फेर्राद कपडे आसचे तशे थंयचे रस्ते . युरोपाच्या खंयच्याय शाराकडेन 
तुळा करूं येत अशी नवी दिल्ली . दिल्लीचे हे रूप पळोवन खूबदां म्हजें 
हड्डे फुलून येता . दिल्लीभाशेन एक तरी शार आमच्या देशांत आसा ह्या 
विचारान काळीज धादोस जाता . म्हाका खूब फावटी दिसता , जण एकल्या 
भारतीयान एकदा तरी दिल्ली पळोवंची . दिल्लीचो कुतूबमिनार , दिल्लीची इंडिया 
गेट , दिल्लीचो लाल किल्लो , दिल्लीचें पार्लमेंट हाऊस , दिल्लीची जामा 
मशीद , बिर्ला मंदीर , नव्यान बांदिल्लें शुभ्र कमलाकार बहाई मंदीर , दिल्लीचें 
जंतरमंतर , पुराना किला , राष्ट्रपतीभवन , राजघाट , तीनमूर्ती आनी शांतिवन ! 
स्वतंत्र भारताचें दिल्ली में एक तीर्थक्षेत्र . ताजी तीर्थयात्रा जाता जाल्यार 
प्रत्येक भारतीयाक घडची . दिल्ली पळोवन आयिल्लो , दिल्लीक रावन आयिल्लो 


दिल्लीची दोन रुपां 


५ ९ 


मनीस उतभर तरी उंच जाता . 

अशें आसलें तरी काय खेपे नवे दिल्लीत म्हज्या काळजाचो घुस्मटमार 
जाता . नवी दिल्ली हे अभयारण्य न्हय , तो एक झू अशें दिसूंक लागता . 
नवी दिल्ली हे मेकळे मळब न्हय . तो एक भांगराचो पांजरो अशें दिसता . 
नवी दिल्ली ही व्हांवती न्हंय न्हय , जाल्यार तें एक सांचिल्लें तळे असो 
विचार मनाक येता . असो घुस्मटमार जालो की म्हजे पांय आपसूक पोरणे 
दिल्लीचे वाटेन वतात . 

चांदनी चौक , दर्यागंज , लाल किला , जामा मशीद , पराटेवाली गली , चावरी 
बाजार , लाल कुआं बाजार , अजमेरा गेट , तुर्कमान गेट ! रंगीबेरंगी कपयाळ्यांनी 
पोळेर मांडचो तशी पोरणी दिल्ली चित्रविचित्र आनी रंगीबेरंगी लोकांनी भरिल्ली , 
लोकांनी फुलिल्ली , लोकांनी निवळ दवरिल्ली , लोकांनी बुरशी केल्ली , खासा 
लोकांची लोकांखातीर – लोकधानी ! 

पोरणे दिल्लीत जामा मशिदीची सोंपणां देंवन हांव म्हजे आवडीच्या करीम 
हॉटेलांत वचूंक भायर सरतां तेन्ना मुसलमानांनी आमचो देस कितलो गिरेस्त 
केलो असो विचार मनात येता . मुसलमान येवंक नाशिल्ले जाल्यार आमचें 
जेवण इतले सुवादीक जावंचे नाशिल्लें , मुसलमान येवंक नाशिल्ले जाल्यार 
आमचे संगीत आनी आमचे काव्य शेरशायरीच्या , गजल - कवालीच्या नजाकतीक 
मुकतलें आशिल्लें . मुस्लीम , मोगलाई , फारसी आनी अरबी मिश्रण जावंक 
नाशिल्लें जाल्यार आमची चित्र आनी शिल्प कला गिरेस्त जावंक पावची 
नाशिल्ली . आमचे संस्कृतायेच्या नाकांत मुसलमानांनी हाडिल्ली नथ सोबून 
दिसता . तांणी हाडिल्ल्या तबल्यान आमच्या संगीताक ताल दिला . तांचे जिलबेन 
आमचे जेवण सुग्रास केला . 

पोरणे दिल्लीच्या रस्त्यांनी फिरतां , थंयच्या हारशांच्या दुकानांनी , कपड्यांच्या 
दुकानांनी भितर सरतां , थंयचे विविधाकार दिवे आनी कलात्मक पितळेची 
प्लाण्टर्स पळयतां तेन्ना आमच्या देसाची ही गिरेस्तकाय , आमच्या देसांतलें 
हे वैविध्य आनी वैचित्र्य म्हाका पिशें लायता . इतिहासाची मडीं उस्तून 
दुकां गाळटना आमच्या देसाची ही येदी व्हडली गिरेस्तकाय आमी कित्याक 
विसरतात ? 

पोरणी दिल्ली हे एक प्रश्नचिन्न . नवी दिल्ली हे एक उद्गारचिन्न . दोनय 
दिल्लींक स्वल्पविराम ना . पूर्णविराम जाल्यार नाच ना !. 

कॅलिडोस्कोपिक कलकत्ता 


जटा 


वसभर कलकत्ता केन्नाच केसांवयल्यान फणी फिरयना . 
काडून विणी घालना . दिसान दीस न्हायना . म्हयन्यांचे म्हयने लामाणी बायले 
भाशेन आंगार तोच तोच धुवंक नाशिल्लो भेस घालता . आंग धुल्लान भरिल्लें . 
म्हन्यांत गेल्यार घामसाणीन नाका पुरो जावपासारकें . म्हेळे . बुरशें . 

भाद्रपद सोपून आश्विनाची सुलूस लागली की कलकत्ता लांब जांबय दिवन 
उट्ठा . हुगळीच्या तिरार वचून माथ्यार न्हाता . लांब केसांची विणी घालता . 
हारशेंत पळयत भांगांत कुकूम भरता . आंगार नवें रस्मी वस्त्र ओडटा . हातांत 
कांकणां घालता . पांयांक पुंगरां बांदता . फुलांचो कुरपणो घेवन कालीक प्रिय 
अशा लाल शेंदरी फुलांची माळ गुंथूक बसता . 

आश्विन लागलो की कलकत्याक दुर्गापुजेचे वेध लागतात . पुजेचे यादीन 
कलकत्त्याचे दोळे लिकलिकूक लागतात . नवीच सोयरीक थारिल्ले चलयेच्या 
दोळ्यांत दिसतात तशे तरेचे भुल्लुशिल्ले , घडये लजकुरे , घडये हांसकुरे 
भाव ताच्या दोळ्यांत दिसूंक लागतात . 

पुजा लागी पावली की कलकत्ता कात उडयता . उर्चेची काकड आरत 
ताज्या कानांनी किणकिणूंक लागता . तें ओंठार गोड पदांच्यो ओळी गुणगुणूक 
लागता . लग्न लागी पाविल्ले व्हकलेचे आवय भाशेन कलकत्ता मनशांत उरना . 
सगली गडबड . सगली धावपळ . 

नाताला वेळार युरोप , कार्नावालाक ब्राझील , नवरात्रांनी गुजरात , चवथीक 
गोंय , अनंत चतुर्दशीक मुंबय आनी पुणे , रमझान ईदाक अरबस्तान , ओणमाक 
केरळ , पोंगलाक तामिळनाड , दसऱ्याक म्हैसूर , बैशाखीक पंजाब तसो दुर्गा 
पुजे वेळार अख्खो बंगाल आनी चड करून कलकत्ता शार माथ्यार खोशयेची 
माटोळी बांदून सज्ज जाता . 

णव दीस सगलें कलकत्ता शार दुर्गापुजेंत मग्न आसता . वसभर रातदीस 
अखंड कार्यमग्न आशिल्ली ही नगरी पुजेचे णव दीस सुटी मनयता . णव 
दिसांखातीर कलकत्त्याची घडयाळ थांबता . पुजेचे परबेच्या निमतान कलकत्ता 
आपल्याक रिचार्ज करता . वर्सभराची उबगण , दीसपट्टे जिणेंतलो घुस्मटमार 
कलकत्ता महिषासूर मर्दिनी कालीमातेच्या पावलां सकयल चिडून उडयता . 

वर्सभर आंगार पडिल्ल्या घायांतल्या रुधिराचो अभिशेक कलकत्ता ते रुद्रकालीक 
करता . दुर्गेक प्रिय अशा रक्तवर्णी फुलांच्यो माळो तिका ऑपतना कलकत्ता 
आपले वेदनेचो सर्पाकारी कंठहारय कालीच्या गळ्यांत घालता . कालीमातेची 
सासाय आपल्या दुर्बळ बाळकांचेर सदांकाळ उरची म्हणून कलकत्ता आपल्याक 
कालीच्या पांयार ऑपून घेता . 

कालीमातेक प्रिय असो रक्त - रुधिराचो लाल रंग कलकत्त्याक प्रिय ! माक्र्साच्या 
कम्युनिझमाचो लाल बावटो ह्या कालीभक्त कलकत्त्यान आपल्या खांदार घेतला 
तो ह्याच लाल रंगाचे ओडीन काय ? काली घाटावयल्या कालीमातेच्या मंदिरांतलो 
तांबडो शेंदूर आनी डलहौसीचे रायटर्स बिल्डिंगेवयलो लाल बावटो काली 
भक्ती आनी कम्युनिझम ह्या दोन ध्रुवांमदलें कलकत्याचे हे बरेचशें विसंगत 
असंबद्ध रूप . एके वटेन ज्ञानविज्ञानाची पांखां पिसडून आनी श्रद्धाभक्तीची 
पाखांटा लावन चलिल्ली ही कालीभक्ती आनी दुसरे वटेन विवेकाच्या वानार 
वांटिल्ली आनी दुबळ्यांचे दयेन बांदिल्ली ही कम्युनिझमा वयली निश्ठा ! 
दोळे धांपून कालीमातेक नमन करपी आनी उकल्या दोळ्यांनी कम्युनिस्ट 
पक्षाक मत घालपी कलकत्ता ! खंयचें खरें , खंयचें फट ? 

कलकत्याचे अशे तरेचे दोट्टी रूप पळोवन खीणभर प्रस्न पडटा . धुंवते 
माचयेर दोन वटांनी दोन सॅट्स आसचे तशे तरेन परस्पर विरोधी अशे 
दोन सॅट कलकत्त्याचे माचयेर कोणें बसयले ? डलहौसी , गरीयाहट , लाल 
बाजार , बहु बाजार ह्या भागांतली गर्दी , गचमुड्डी , घुस्मटमार एके वटेन 
आनी दुसरे वटेन पार्क स्ट्रीट शेक्सपियर सरानी , कॅथेड्रैल रोड , व्हिक्टोरिया 
मॅमोरियल ह्या भागांतलें विस्तीर्ण मेकळेपण . एकाचेर दळिद्री भारताची जाल्यार 
दुसऱ्याचेर मॉडर्न इंडियेची सया . एकाचेर नागरी भारतीयत्वाची सावळी जाल्यार 
दुसऱ्याचेर ब्रिटीश राजसत्तेचो अनुशेष . एक गरिबांचें , मध्यमवर्गियांचें कलकत्ता 
तर दुसरें गिरेस्त उच्च वर्गियांचें . एक बंगाली भद्रलोकांचे जाल्यार दुसरें 
बंगाली छोटा लोकांचें . एका कलकत्त्यांत बिहार , ओरिसांतले , पूर्व आनी पश्चिम 
बंगालांतले हुंवारान , दुकळान शेतां भाटां हातची वचून दळिद्री जाल्ले नव - गरीब 
निओ - पुअर कलकत्तावासी जाल्यार दुसऱ्या कलकत्त्यांत वेपार उद्येगांतल्या निर्यात 
वेव्हाराच्या , सरकारी नोकरेच्या वैभवांत लोळपी नवश्रीमंत निओ - रीच कलकत्तावासी . 

कलकत्त्याची एक देग दळिद्री , कंगाल , कफल्लक , म्हेळी आनी तरीय 
जिती तट्टटीत बहिर्मुख , पुरुषार्थी ! सोदाचे बाटले भाशेन एफरव्हॅसंट ! कलकत्त्याची 
दुसरी देग शिल्प वास्तुशिल्प , कला , संस्कृती आनी साहित्याच्या कारंज्यांनी 
नटिल्ली . बरीचशी आत्मकेंद्री , अंतर्मुख . एका कलकत्त्याचो पिंजको थिगळां 
लायिल्लो भेस जाल्यार दुसऱ्या कलकत्त्याचो निकतोच मडवळागेर धुवन हाडून 
घाललो भेस . कलकत्याचे हे अशें दोट्टी रूप . अशी ही स्प्लीट पर्सनालिटी . 

कालीघाट ते करुणाघाट 


दोनय कलकत्त्यांक जोडपी सांकव मात खूब आसात . दोनय कलकत्ता 
कालीभक्त . दोनय कलकत्त्यांक नुस्त्याचे पिशें . दोनय कलकत्त्यांक फुटबॉलाची 
आवड . दुर्गापुजेच्या वेळार कलकत्त्याची दोन रुपां एकामेकांत भरसून वतात . 
कम्युनिस्ट पार्टीचे रॅली वेळार दोनय कलकत्ता एकमेकांच्या हातात हात घालतात . 
मोहन बगान आनी इस्ट बंगाल संघ फुटबॉलाची मॅच खेळटना दोनय कडले 
कलकत्तावासी कामधंदो सोडून गुल्ल जातात . दोगांकय पुस्तकांचे व्यसन . वर्सकी 
भरपी पुस्तकांच्या प्रदर्शनांत दोनय कडले लोक लाखांनी रुपयांची बंगाली 
पुस्तकां घेतात . दोनय कडेन बंगाली संस्कृतायेबद्दल उपाट आदर . विवेकानंद , 
रवींद्रनाथ आनी सुभाषचंद्र ह्या तीन बंगाली म्हापुरुसांचेर उपाट मोग . 

नवी दिल्ली आनी पोरणी दिल्ली हातूंत अशे तरेचो धागो म्हाका दिसूक 
ना . ह्यो दोन दिल्ली केन्ना एकामेकांत भरसून गेल्ल्यो हांवें पळोवंक नात . 
उदकाच्या दोन टांकयांभाशेन दिल्लीची ती दोन रुपां जाल्यार हांगां रंग 
आनी उदक , माती आनी सारें , दूद आनी साकर हांचे जशें मिश्रण तशे 
तरेची कलकत्याची ही दोन रुपां खूब वेगळीं तरी एकामेकांत भरसल्ली . 

म्हाका खूबदा दिसता , कलकत्ता हेंच भारताचे प्रतिनिधीक शार . कालकुपीत 
एकूच एक शार बंदिस्त करून आकाशगंगेत सोडपाचे थरयलें जाल्यार दिल्ली , 
मुंबय , बेंगळूर , मद्रास हांचेपरस कलकत्त्याकच तो मान फावो जावंक जाय . 
पावसाच्या सांचिल्ल्या उदकांत देवळाचे पडबींब पडचें तशें कलकत्त्याच्या जलपात्रांत 
भारताचे पडबींब ताज्या सगळ्या रस - रंग - रुपासयत पडला . महारोग्याचे कातीक 
चट्टे पडचे तशे कलकत्त्याच्या आंगाक भारताच्या दळिद्राचे दाग लागल्यात . 
कोड जावन आंग धवें फटफटीत पडचें तशे कलकत्त्याचे रूप भौसाच्या 
म्हेळेपणान , बुरशेपणान विटून गेला . वाडटे लोकसंख्येच्या वज्यान ताजें कमर 
मोडलां . फाटी - कण्याक पोंग पडला . 

अशें आसले तरी चिखलाच्या तळ्यांत सोबीत सुंदर साळकां फुलची तशें 
कलकत्यान संगीत , साहित्य , नाट्य , नृत्य , चित्र आनी शिल्पकलेचे अलंकारय 
आपल्या आंगार घाल्यात . ब्रिटीश राज्याच्या राजपाटणाचो मुकूट कलकत्त्यान 
शंबरांवयर वर्सा आपल्या माथ्यार मिरयलो . ल्हारांनी वेळेर शंख शिंपले शिंपडावचे 
तशें हुगळीचे देगेवयल्या कलकत्याचे वेळेर कांय देखण्या गर्भश्रीमंत वास्तूंचे 
शंखशिंपले शिंपडायल्ले दिसतात . तळयेंत गाड पाचवो शेळो सांचचो तशी 
पाश्चात्य संस्कृतायेची गाड साय ह्या शाराचेर पातळ्या . वाफाळ उदकाक 
फुलां येवंची , साकरेच्या पाकाक कांटो फुलचो तशी उद्योगीक संस्कृतायेची 
' फुलां ' आनी ' कांटे ' ह्या शाराक फुटिल्ले दिसतात . निजाची बंगाली संस्कृताय 
आनी पाश्चात्य युरोपी संस्कृताय हांचे कलम म्हळ्यार कलकत्ता . ह्या कलमी 
झाडाक भारताच्या दळिद्राची बेनल्ल लागून हो रूख चंवरपाचे , फुलपा - फळपाचे 

बदला करपून - खुंटून गेला . 

नराची काया आनी शिंवाचें मूख आशिल्लो नरशींव , मनशाचो देह आनी 
द्वतयाचे तोंड आशिल्लो गणपती , मासोळे शरीर आनी अस्तुरेचे तोंड आशिल्ली 
मत्स्यदेवता तशी ही वंगकन्यका कलकत्ता . शाराच्या जिनेटिक्साचे शास्त्र फुडें 
येत जाल्यार कलकत्त्याच्या डी एन एचे सांखळेचें कुवाडे सुटूंक शकत . 

नवी दिल्लीच्यान कलकत्याचे भुंयेर पांय दवरलो तेन्ना खीणभर दिसलें 
कलकत्ता हें दिल्लीभाशेन इन - ऑर्गेनिक रासायनिक शार न्हय . कलकत्ता निजाचें 
सेंद्रीय ऑर्गेनिक कंपोस्ट शार . कलकत्त्याचे भुंयेर रावपी हे हजारांनी मनशांचे 
गांयडोळ ह्या शाराची फर्टिलिटी वाडयतात . कलकत्ता ही एक मनशांची अतिप्रचंड 
महाकाय रोयण . 

विमानतळा वयल्यान डलहौसी वचपाचें आशिल्लें . टॅक्सीचो ड्रायव्हर विचारूंक 
लागलो : साब , बायपासाच्यान व्हरूं ? हांवें ताका सांगलें , नाका . बायपास 
नाका . कलकत्याच्या काळजामेरेन पावपाक बायपासाचो रस्तो नाका . म्हाका 
कळाव जाल्यार उपकारता . 

डमडमच्यान डलहौसी पावतामेरेन टॅक्सीच्या जनेलांतल्यान धांवतें , व्हावतें , 
थांबिल्लें , सांचिल्लें कलकत्ता हांव पळोवंक लागलों . भारताच्या हेर शारांनी 
ट्राम ना . मुंबय चलताली ती बंद जाली . कलकत्याक ट्राम चलता . ट्रामीचो 
अवतार पळोवपाचो ना . दरिद्र - नारायणाचो अवतार . ट्रामीन रस्त्यावयले येरादारीक 
आडखळ येता . ट्रामीच्या रुळांनी रस्ते खडबडीत जाल्यात . जमनीचे पोंदच्यान 
मेट्रो रेल्वे वता . ताजें काम कांयकडेन जालां . कांयकडेन चलता . बरेच कडेन 
रस्ते खणिल्ले दिसतात . सकाळी बरोच पावस पडून गेल्लो जावंक जाय . 
फोंडांनी उदक सांचला . लोकांच्या हातांत सत्र्यो दिसतात . 

हॉटेलांत पावता म्हणसर सांजवेळ जायत आयिल्ली . मानशेचे दार उगडटकीर 
लोटालोटांनी उदकाचे लोट येवचे तशे ऑफिसां सुटून मनशांचे चोमे रस्त्यारस्त्यांनी 
व्हांवताले . मनशांचे वावझडीन रस्ते चींब भिजिल्ले . गर्देची पांवळी कोनशाकोनशांनी 
पडत आशिल्ली . तांदळाचो साक फुटून तांदूळ भस्स करून रकचो , दुदाचो 
हांडो फुटून दूद सगलेकडेन रकचे तशे तरेन ही मनशांची गर्दी . रांपणींत 
शेंकड्यांनी ताल्ले पेडवे पडचे तशे तरेन हे मनशांचे नुस्तें . तांच्यो गांथनी . 
तांचे पांटले . 

मनशाच्या हुंवारांतल्यान टॅक्सी हॉटेलाचे देगेर आयली . दीसभर कसलेंच 
काम करूंक नाशिल्लें . प्रवासाचो शीणय व्हडलोसो नाशिल्लो . अशें आसुनूय 
मन जड जाल्लें . खावंचे पयलींच खाण पळोवन वान्सा वचची तशे तरेन 
अर्दवराचे डमडम ते डलहौसी मेरेनचे कलकत्त्याचे दर्शन अजीर्ण जाल्लें . 

सगली सांजवेळ हॉटेलाचे कुडीत बसून काडली . हॉटेलांत बूक स्टॉल 

आशिल्लो . कलकत्त्याचो रोड - मॅप घेतलो . कलकत्ता शारावयल्यो एकदोन पुस्तिका 
घेतल्यो . त्यो वाचून काडल्यो . त्याच दिसा थरयलें गोंयांत पावतलों तेन्ना 
कलकत्याचेर कितेंय बरोवंक जाय . 

म्हाका प्रवास आवडटा तशेंच प्रवास वर्णन बरोवंकय म्हजे मन लागता . 
खंयच्याय शाराचेर लेख बरयतना त्या वाठाराची पांच - पन्नास पुस्तकां वाचून 
तांचो पोळेर मांडून बरयल्लें प्रवासवर्णन म्हाका आवडना . प्रवासवर्णन हे 
पोस्टकार्डाभाशेन कसलीच खोलाय , कसलेच परिमाण , कसलोच रस - गंध नाशिल्लें 
आसचें न्हय . 

फोटो आनी चित्र , नकासो आनी रांगोळी , समीक्षण आनी रसास्वाद हातूंत 
जें वेगळेपण तेंच वेगळेपण वायट आनी बऱ्या प्रवासवर्णनांत आसूंक जाय . 
प्रवास वर्णन म्हळ्यार पर्यटन पुस्तिका न्हय . भोवडेकारांचो गायड न्हय . प्रवासवर्णन 
हे कवितेभाशेनच , चित्राभाशेनच ' स्पॉण्टेनियस ओव्हरफ्लो ऑफ पावरफूल फिलींग्स ' 
आसचे अशें म्हाका दिसता . 

कॅलिडोस्कोपिक कलकत्त्याक उतरांनी बांदप हे उदकाचेर रांगोळी काडपा 
इतलें कठीण . कांद्याच्या पातयांभाशेन कलकत्त्याची पातीं . शतदल कमळाभाशेन 
कलकत्त्याच्यो पाकळ्यो . 

शब्दांच्या भुजांचेर कालीभक्त कलकत्याची पालखी चडयतना तिचे वजन 
म्हज्या उतरांक पेलत काय ना तें हांव सांगूक नकळों . 


कॅलिडोस्कोपिक कलकत्ता 

ती नसांजचो बेगीन न्हिदपाक गेल्लो कलकत्याचो सूर्य फांतोडेर 
खूब बेगीन जागो जाता . 

चार साडेचारांक जाग आयली . कुडींतल्यान उठून सकयल आयलों . हॉटेलाचे 
लॉबींत विवेकानंदाचें पुर्णाकृती चित्र लायिल्लें . काल सांजवेळा आयलों तेन्ना 
ताजेर नदर पडूंक नाशिल्ली . आज फांतोडेच्या ब्राह्म प्रहराचेर विवेकानंदांचें 
व्यक्तिमत्व पळोवन मन उन्नत जालें . विवेकानंदाची जीण सरसर करून नदरेमुखार 
आयली . विवेकानंदाचे दोळे दिपकावपी तेजस्वी विचार याद जाले . 

तसोच फांतोडेर भायर सरलों आनी वचूंक लागलों दक्षिणेश्वराकडेन . 
दक्षिणेश्वरांत गंगेचे देगेर कालीमातेचें देवूळ आसा . ह्याच कालीमातेच्या देवळाच्या 
वाठारांत रामकृष्ण परमहंसाचे जिणेची उदवात पेटली आनी तिज्या सुगंधी 
वासान दक्षिणेश्वराची भूय घमघमली . परमहंसाचे जिणेच्या परीसस्पर्शान नरेंद्राचो 
विवेकानंद जालो . 

दक्षिणेश्वर दोन न्हयांचे संगमस्थान न्हय . पुणून रामकृष्ण परमहंस आनी 
स्वामी विवेकानंद ह्या दोन म्हापुरसांच्या जिणेच्या न्हयांचो संगम जालो तो 
दक्षिणेश्वरांत . 

दक्षिणेश्वराक पावलों तेन्ना परमहंस आनी विवेकानंद हांची जीण पयसुल्ल्यान 
लागी लागी येवपी व्हड्याच्या शिडाभाशेन मनश्चहुंमुखार साकार जावंक लागली . 

विवेकानंद परमहंसाक पयलेच फावटी मेळे तेन्ना परमहंसाचे गूढ उलोवप 
तंद्रेत उठप , बसप , परतून - परतून भावातीत अवस्थेत वचप तांकां सामकें 
पिशेपणाचे दिसले . परमहंस हो ' मोनोमॅनियक ' हाजेबद्दल तांची खात्री जाली . 
परमहंसाची दुसरी , तिसरी भेट जाली . परमहंसान विवेकानंदांचेर उपाट प्रेमाचो , 
अपार स्नेहाचो वर्षाव केलो . परमहंसाच्या काळजांतल्यान व्हांवपी करुणेच्या 
वझऱ्यान तृष्णात विवेकानंदांची तान भागली . परमहंसाचें वैराग्य , विरक्ती , 
त्याग , अनासक्ती आनी परमहंसाचे निश्पाप , निश्कलंक चारित्र्य , तांच्या उतरांतली 
सहृदयता , तांचे अणभवांचें पारदर्शीपण पळोवन विवेकानंद परमहंसाफुडें नतमस्तक 
जाले . 

परमहंसान विवेकानंदांक देव दाखयलोना . परमहंसान विवेकानंदाची देवाक 
सोदीत फिरपाची वान्साच मारून उडयली . कापूर जळचो तसो विवेकानंदांचो 
अहंकार जळून भस्म जालो . सालपटां काडून मोतयां कोराच्या केळीच्या गब्यांचे 
मखर सजोवंचे तशे तरेन विवेकानंदांची जीण सजली , नटली . दूद आटोवन 
बासुंदी करची तशे तांचे विचार आटीव - घोटीव जाले . वारो भरिल्ल्या व्हड्याच्या 
शिडाभाशेन तांची नदर विस्तृत जाली . 

दक्षिणेश्वर पावलों तेन्ना रातीवयले काळखाचें धांपणे उडोवन उजवाडाच्या 
पिलांनी मान भायर काडिल्ली . शायेभाशेन काळे कुळकुळीत गंगेचे उदक फांतोडेचे 
खडीसाकरी न्हिदेंतल्यान उढूंक नाशिल्लें . दक्षिणेश्वराचे देगेवयले रूख मख्ख 
मोन्यांनी उबे आशिल्ले . कालीमातेचे देवूळ निकतेच उगडिल्लें . 

कालीमातेच्या देवळांत भितर सरलों तेन्ना विवेकानंदांचे जिणेंतलो आनीक 
एक प्रसंग पिसारो फुलोवन दोळ्यांमुखार आयलो . 

विवेकानंदांचो बापूय भायर पडिल्लो . कुटुंबाची जापसालदारकी तांचेर पडिल्ली . 
अर्थीक परिस्थिती दिसानदीस वायट जायत गेली . अशा वेळार विवेकानंद 
परमहंसाकडेन आयले आनी तांणी म्हट म्हजेखातीर कालीमातेकडेन मागणे 
करात . कालीमातेचे कृपेन म्हजें दळिद्र पयस जावंचे अशें तिजेकडेन मागात . 
परमहंसान विवेकानंदांक सांगले मध्यान राती , काली मंदिरांत वचून तूंच 
आर्त भावार्त शब्दांनी कालीमातेक गाराणे घाल . 

हेच तें कालीचें मंदीर . हीच ती रुद्रकाली जिचेमुखार विवेकानंद ते राती 
नतमस्तक जाले . दुकांनी भरिल्ल्या दोळ्यांनी तांणी कालीमातेक पळयली आनी 
हात जोडले ते हांगांच . आपूण काली देवतेकडेन कितें मागूक आयिल्लों 
हाजो तांकां खीणभर विसर पडलो . हे दक्षिणेश्वर वासिनी कालीमातेक विवेकानंदांनी 
गाराणे घालें तें वेगळंच . 

' हे जगदंबे , म्हजी दुर्बळटाय , म्हजी भिरूता पयस कर . माते , तुजे कृपेचे 
तरसादीन म्हजे आसक्तीची पांखां कापून उडय . म्हाका ज्ञान आनी भक्ती , 
कर्म आनी विरक्ती , त्याग आनी अनासक्ती हांचे पसायदान दी . म्हाका 
रामाची निश्ठा दी , कृष्णाची बुद्द दी . बुद्धाची करुणा दी , शिवाचें वैराग्य 
दी . विष्णुचो विवेक दी . म्हाका पार्वतीची वत्सलता दी , सीतेची सात्विकता 
दी , द्रौपदीची ओजस्विता दी , लखलखते . विजेचें चापल्य दी , पर्जन्याची सृजनता 
दी , गंगेची निर्मलता दी , सुर्याची तेजस्वीता दी , भुंयेची सहनशीलता दी . 
आनी कालीदेवी , तुजी रुद्रता दी . म्हाका मोक्ष नाका . मुक्ती नाका . समाधी 
नाका . देवत्व नाका . म्हाका करुणेन न्हाणयल्लें मनुष्यत्व दी . ' 

अशें मागणे कोणे कोणा देवतेकडेन मागलेंना . अशें गाराणें केन्ना कोणा 
भक्तान कोणा देवाकडेन घालेना . 

काली मातेच्या मंदिरांत भितर सरिल्लो विवेकानंद आनी मंदिरांतल्यान 
भायर सरपी विवेकानंद हांचेमदी सिद्धार्थाक बुद्ध करपी , महंमदाक पैगंबर 
करपी , जेजूक क्रिस्त करपी एक हिरण्यमय खीण आशिल्लो . बियेची कोमरी , 
कळयेचें फूल , फुलाचें फळ करपी खीण आशिल्लो . न्हीद आनी जाग , रात 
आनी फांतोड , दूद आनी धंय हांचे मदली ती खीणयाळी अवस्था . मेघांचें 
काळीज फोडून दिशिल्लो विजेचो लखलखाट . भुंयेची कात उसोवन उजवाड 
पिवंक आयिल्ली आंकरी . ज्वालामुखीचो विस्फोट- जावन लावारसाची उच्छृखल 
कारंजी - असो तो खीण . 

ते राती दक्षिणेश्वरांत विवेकानंदांक कालीमातेंत भारतमातेचें विश्वरूपदर्शन 
जालें . त्या खिणाच्यान मनीसघाण्या सुक्या सणसणीत धर्मीक तत्वज्ञानाकडेन 
विवेकानंदांनी फाट फिरयली . नेणार दुबळ्या दळिद्री लोकांविशीं उपाट करुणा 
हीच खरी काली भक्ती अशें तांकां दिसूक लागले . कालीची पुजा करप , 
तिका आरत दाखोवप , तिका प्रसाद ऑपप हाजेबदला एका दुबळ्याच्या दोळ्यांतलें 
दूक पुसप , नेभळटांच्या पुरुषार्थाच्या इंगळ्यावयलो गोबर फुकप आनी दुबावान 
कुडकुडपी लोकांक निर्भय आत्मविश्वासाची धग दिवप हेच खरें महत्कार्य 
अशें तांणी थरयलें . जाचो देवाचेर विश्वास ना तो नास्तीक न्हय तर जाचो 
स्वताच्या पुरुषार्थाचेर विस्वास ना तो खरो नास्तीक अशे ते म्हणूक लागले . 
काळखे कुडीत बसून भगवद्गीतेचे पठण करपा बदला मेकळ्या मैदानांत वरभर 
फुटबॉल खेळून रगत थोडें हून केल्ल्यान कालीमाता चड प्रसन्न जातली 
अशें ते सांगूक लागले . मुर्तीपुजे भोंवतणी ध्रुवपी धर्माचें मनीसघाणेपण सोलून , 
तासून ते मनशाळिल्लो धर्म लोकांमुखार दवरूंक लागले . 

वेगवेगळ्या धर्माचे वड एकाच मुळांतल्यान किल्लल्यात हे ते लोकांक दाखोवंक 
लागले .. हिंदू धर्मातली उदात्तताय , बौद्ध धर्मांतली करुणा , क्रिस्ती धर्मांतली 
सेवावृत्ती , जैन धर्मांतली त्याग भावना , मुस्लीम धर्मातली सर्वसमावेशक समता 
हांच्या मेळांतल्यान तांच्या उपदेशांचें पंचामृत तयार जालें . 

कालीमातेच्या मंदिरांतल्यान भायर सरलों . दक्षिणेश्वराच्यान बेलूर मठ चड 
पयस ना . दक्षिणेश्वर गंगेचे एके देगेर जाल्यार बेलूर दुसरे देगेर . बेलूर मठाच्या 
वाठारांत रामकृष्ण परमहंस मंदीर आनी विवेकानंद , मंदीर आसा . विवेकानंदाचे 
मुर्तीमुखार पारजताच्या फुलांची रांगोळी घाल्ली . भंगवी पायघोळ कफनी आनी 
केशरी फेटो घालपी विवेकानंद खूब रूपसंपन्न आनी अनुपमेय व्यक्तिमत्त्वाचे 
आशिल्ले . तांचे चरित्रकार तांकां ' चारुगात्र ' हें सार्थ विशेशण लायतात . म 
नैतीक आनी आत्मीक सामर्थ्याची फांक ताज्या शरिराचेर पडूंक जाय अशें 
नित्झेन खंय तरी बरोवन दवरला . चारुगात्र विवेकानंदांचे व्यक्तिमत्व अशेंच 
तेज : पुंज आनी शिरवंत आशिल्लें . 

अग्रत : चतुरो वेदा : 
पृष्ठत : सशरं धनुः 
इदं ब्राह्मम् इदं क्षात्रम् 

अशे तरेच्या ब्राह्म आनी क्षात्र तेजान संपन्न असो हो पुरुषसिंह . तांच्या 
तोंडार सुर्याची दिप्ती आनी दोळ्यांत न्हयेचें मार्दव आशिल्लें . तांच्या हांसपांत 
बालकाची मुग्धता आशिल्ली . तांच्या उलोवपांत संगिताचें माधुर्य आनी शब्दांनी 
मंत्राक्षराचे सामर्थ्य आशिल्लें . अशा राजस राजबिंड्या रुपाचे विवेकानंद फाटली 
शंबरांवयर वर्सी भारतीयांच्या काळजाच्या गाभाऱ्यात प्रतिश्ठापीत जावन बसल्यात . 
बुद्धाचें धम्मपदांतलें एक पद ते सदांकाळ गुणगुणटाले . 

' अंतर्बाह्य निर्भय जावन , आसमंताकडेन निर्लीप्त रावन , मार्गाची आंखणी 
करिनासतना एकाकी गेंड्याभाशेन निश्चिंत मुक्त भ्रमण करीत राव . ' 

कॅमॅरावयलेय कॅप काडलें . आनी विवेकानंदाचे मुर्तीचो फोटो काडपाचें थरयलें . 
इतल्यांत एक संन्यासी धांवत धांवत आयलो आनी ताणें म्हाका आडायलो . 
म्हयांतल्या बोर्डाकडेन ताणे बोट दाखयलें . ' फोटे काडपाक बंदी ! ' कॅमेराक 
कॅप परत लायलें . दुदाच्या फराळांत केल्ले भाशेन दिसपी त्या बेलूर मठाचो , 
फुलिल्ल्या पारजताभाशेन सोबीत अशा विवेकानंद मंदिरापो आनी कर्पूरगौर 
चारुगात्र विवेकानंद मुर्तीचो फोटो काडपाक बंदी कित्याक ? 

एकदां हांव तिरुपतीक गेल्लो . तिरुमलाचे दोगुल्लेर वेंकटेश्वराचे देवूळ आसा . 
पाटी पळयनासतना हांवें वेंकटेश्वराचो फोटो काडलो . देवळांतल्या भटान झोंपय 
मारून म्हजो कॅमेरा घेतलो . कॅमेरांतलें फिल्म काडून उडयलें . वेंकटेश्वराचो 
फोटो गेलो ताजे चुरचुरे पडले नात . ताजे पयलीं काडिल्ले फोटे गेले ताजें 
वायट दिसलें . असल्या देवस्थानांनी देव विकपाक काडला . देवाची भक्तीय 
पावणेर काडल्या . देवाचे फोटे काडपाक मात बंदी . संस्थानान काडिल्ले फोटे 
आनी पायजेलां खपपाखातीर तिरुपतीच्या देवळान असली उणाकपणां केल्यार 
समजूं येता पुणून बेलूर मठांतय अशें कित्याक जावंचें ? बेलूर मठांत अशी 
कितें राष्ट्रीय सेग्रेद आसा ? बेलूर मठाचेर असो कोण बॉम उडोवंक वसवसला ? 

बेलूरच्यान कलकत्त्याक परतुपाक भायर सरलों तेन्ना दनपार जाल्ली . मनांत 
विचार आयलो विवेकानंदांच्या विचारांचो येदो व्हडलो वड , आयज ताजो 
बॉन्साय कित्याक जावचो ? विवेकानंदांची मक्तेदारी कर्मठ हिंदुत्ववाद्यांकडेन 
कित्याक वचची ? आपल्या स्वार्थाखातीर विवेकानंदांचो चलनी नाणे म्हणून 
उपेग कित्याक जावंचो ? ज्या मुस्लीम धर्माबद्दल उपाट आदरान विवेकानंद 
उलयतात त्या मुस्लीम धर्माचो तिरस्कार हीच जांचे शिकवणेची बुन्याद तांणीच 
विवेकानंदांचे यात्रेची तरंगां नाचोवंचीं ? 

अवतारी पुरसांक तांच्या शिश्यांकडल्यान पराजीत जावपाचो हो शिराप 


दक्षिणेश्वर 

कित्याक ? क्रिस्ताफाटल्यान क्रिस्ताची शिकवण खुरसार चडयली ती क्रिस्ताच्या 
भक्तांनीच . बुद्धाचो गगनाकारी विहार मोडून ताजें थडगे बांदलें बुद्धाच्याच 
शिश्यांनी . पैगंबराचे शिकवणेक तीन फावटी तलाक दिलो ताज्याच धर्मातल्या 
लोकांनी . हिंदू तत्वज्ञानाक हिंदू धर्मियांनी ' मम ' म्हणचेपरस दुसरें कांयच 
केलेंना . 

अल्पसंख्यांकांक मेळटात त्यो सवलती आपणाक मेळच्यो म्हणून आपूण 
हिंदू धर्मीय न्हय , आपलो पंथ वेगळो अशें वचनपत्र रामकृष्ण मिशनान कोर्टाक 
दिले . भाशाशुद्धीची चळवळ उबारपी वीर सावरकर एकूच इंग्लीश शब्द वापरताले . 
तो म्हळ्यार ' अप - टू - डेट ' . हिंदू धर्म ' अप - टू - डेट ' जावंक जाय अशें ते 
म्हणटाले . विवेकानंदान हिंदू धर्म अद्यावत 

करपाखातीर 
रामकृष्ण मिशन काडलें . हिंदू धर्माच्या रॅनासांसाचे काम तांणी केले . पुणून 
हालींच रामकृष्ण मिशनाच्या जाळवणदारांनी रामकृष्ण मिशनाक हिंदू धर्माचो 
पंथ मानचो न्हय अशें सांगून दुस्मानाक लेगीत सोबचें ना अशे तरेन विवेकानंदांच्या 
विचारांक श्रद्धांजली ओपली . 

करुणेचो खुरीस खांद्यार घेतिल्ल्या विवेकानंदांक कालीघाटारच खुरसार चडयलो . 
विवेकानंदांचे अनुयायी विवेकानंदां बरोबरच समाधिस्थ जाले . विवेकानंदां फाटल्यान 
उरली ती फकत तांच्या पायजेला फाटली वणत ! 


अप - टू - डेट 

म्हाकवीचो मोरपिसारो 


गा बण्या माजराच्या पावलांनी आयली आयताराची सुस्त सकाळ . 
लाल बाजारांतलीं चडशी दुकानां बंद आशिल्ली . मिठायेची दुकानां मात उकतीं 
आशिल्ली . घराव्या तुपांतले तिखट सामोशे , दोण्यांत घालून पुरी भाजी , 
रसगुल्ला , संदेश आनी कुल्फी अशी बंगाली न्याहारी घेतली . मद्रासी इडली 
दोसा , पंजाबी लस्सी आनी बंगाली मिठायी हे खाण आपआपल्या वाठाराची 
शीम हुपून भारताच्या कोनशाकोनशांनी पावलां . अशें आसलें तरी मद्रासांत 
पाचव्याचार चोळख्याचेर वाडिल्लो गरम गरम डोसा खावप , पंजाबी धाब्याचेर 
बसून सरसोंका साग आनी मख्खन की रोटी हांचें तृप्त जेवण जेवन थंडगार 
लस्सीचे घोंट घेवप आनी खासा बंगाली मिठायीवाल्याच्या हातचे गोड मधूर 
रसगुल्ला खावप हाचेसारकें सूख ना . 

लाल बाजारांतल्यान कॉलेज रोडाचेर आयलों . कॉलेज रोड ही कलकत्त्यांतली 
पुस्तकांची आळ . कॉलेज रोडार हारीन पुस्तकांची दुकानां आसात . भरिल्ले 
फुलबागेत पावतकीर फुलपाखो भुल्लुसचो तशे तरेन पुस्तकांचो मोगी कॉलेज 
रोडार पावतकीर मनशांत उरना . आयतार आसुनूय कॉलेज रोडावयली दुकानां 
उकतीं आशिल्ली . मुंबयचो ‘ स्ट्रॅड ' , दिल्लीचो ‘ गलगोतिया ' , मद्रासचो ' लँडमार्क ' , 
बेंगळूरचो ‘ फाऊंटनहेड ' ह्या पुस्तकांच्या दुकानांनी हांव वरांची वरां बसला . 

म्हाका लायब्ररीत बसून पुस्तकां सोदप आनी वाचप केन्नाच आवडलेंना . 
लायब्ररी ही पुस्तकांची मसंड आनी ते मसंडीत वचून जाय त्या पुस्तकाच्या 
थडग्यावयलें तण काडप म्हाका केन्नाच मानवलेंना . हे उरफाटें पुस्तकांची 
दुकानां ही ज्ञानाची कारंजी . लायब्ररीपरस कितलींशींच जितीं , मेकळी . लायब्ररीच्या 
सुतकी वातावरणापरस ती म्हाका सदांच आवडटात . कॉलेज रोडार म्हणुनूच 
हांव रमलों . म्हाका बंगाली येना हाजें म्हाका खूब दुख्ख जालें तें त्या 
दिसा . करकोच्यागेर जेवंक गेल्ल्या कोल्याभाशेन म्हजी फजेती जाता काय 
कितें अशें जालें . पुणून सुदैवान कॉलेज रोडार इंग्लीश पुस्तकांची खूब दुकानां 
आशिल्ली . 

साडयांच्या दुकानांत बायलांक , खेळण्यांच्या दुकानांत भुरग्यांक जावंचे तशें 
पुस्तकांच्या दुकानांनी म्हाका कितें घेवं , कितें नाका अशें जाता . कॉलेज 


महाकवीचो मोरपिसारो 

रोडार बटैंड रसॅलाची काय दुर्मीळ पुस्तकां मेळ्ळी . राजा राममोहन रॉय 
आनी ईश्वरचंद विद्यासागर हांची चरित्रां विकती घेतली . चरित्र आनी आत्मचरित्रांच्या 
विभागांत फिरतना एक विचार मनांत आयलो . इतिहासाची माळ म्हापुरुसांचे 
जिणेच्या मणयांनी बांदल्या अशें मानत जाल्यार १८५७ पासून १ ९ ५० मेरेचो 
काळ भारतीय इतिहासांतलो भांगरा काळ म्हणूक जाय . १८५७ च्या स्वातंत्र्य 
युद्धापसून १ ९ ५० त भारतान प्रजासत्ताकाचो मुकूट माथ्यार घालो त्या वर्सामेरेन 
९ ३ वर्साच्या कालखंडांत भारतीय इतिहासांत दैदिप्यमान पुरुशांची नखेत्रां 
लिकलिकली . भारतीय रॅनॅसांसाचो हो कालखंड . ह्या रॅनॅसांसांत बंगालच्या 
सुपुत्रांची नांवां सगल्यांपरस संख्येन आनी कर्तृत्वान चड दोळ्यांत भरतात . 
राजा राममोहन राय आनी ईश्वरचंद्र विद्यासागर , रामकृष्ण परमहंस आनी 
विवेकानंद , अरबिंदु घोष आनी गुरुदेव रवींद्रनाथ टागोर , बिपीनचंद्र पाल 
आनी देशबंधु दास , मायकेल मधुसुदन दत्त आनी बंकीमचंद्र , जगदीशचंद्र 
बसू आनी एम एन राय , सुरेंद्रनाथ बॅनर्जी आनी सुभाषचंद्र बोस ! 

बंगालचे मातयेंत अशें कितें रसायन आसचें जातूंतल्यान हे कर्तुत्वाचे किल्ल 
अशे रसरसून किल्लून येवचे ? 

सुभाषचंद्रांची जीण म्हळ्यार तर उज्याची तेज : पुंज कीट . धगधगपी इंगळ्यांची 
धग , लखलखपी कुपांचो गडगड , सहस्त्रावधी सोरपांचे भक्षण करपी जन्मेजयाच्या 
सर्पसत्री यज्ञांची अग्निज्वाला ! सुभाषचंद्रांचे जिणेचे काव्य , सुभाषचंद्रांच्या पुरुषार्थाचें 
पुरुषसुक्त , भारतीय साहित्यांत अजुनूय समर्थपणान येवंक ना . फाटी ' पानीपत 
कार , ' झाडाझडती'कार विश्वास पाटील मेळिल्लो . सुभाषचंद्रांचे जिणेचें शिवधनुष्य 
तो उखलूक सोदता . एका तेंपार ' चलो दिल्ली ' आनी ' जयहिंद ' हो तरणाट्यांच्या 
रगताक जोरगत हाडपी सुभाषचंद्रांचो चारअक्षरी मंत्र भारतीय स्वातंत्र्य झुजाचो 
गायत्रीमंत्र थरलो . सुभाषचंद्रांच्या नवरात्री जिणेचो ऋग्वेद भारतीय साहित्याच्या 
मखरांत बशिल्लो पळोवंक हांव वखवखलां . 

सुभाषचंद्रांचेर भारतीय जनमानसान इतलें उपाट प्रेम केलें कि सुभाषबाबू 
आजुनूय जितो आसा , अश्वत्थामा इतलोच तो चिरंतन आनी चिरंजीव अशें 
ताचेर मोग करपी लक्षावधी लोकांक दिसत आयला . 

कलकत्त्याक आसतना मनांत आसुनूय शांतिनिकेतनांत वचपाचो योग आयलो 
ना . पुणून कॉलेज रोडार गुरुदेव रवीन्द्रनाथांनी बरयल्ली कितलींशीच पुस्तकां 
विकतीं घेतली . तांणी बरयल्ले जीवनस्मृतींचो इंग्लीश अणकार हांवें वाचूंक 
नाशिल्लो . 

जीवनस्मृती वाचतना एक प्रस्न पडलो . रवीन्द्रनाथ जल्मल्ले १८६१ त . 
१ ९ ११ त पिरायेची ५० वर्सी पूर्ण जातकीर तांणी ‘ जीवनस्मृती ' हे आत्मचरित्रपर 
पुस्तक बरयलें . अजापाची गजाल म्हळ्यार समकालीन विवेकानंदाविशीं 

( १८६३-१९ ०२ ) तातूंत एक शब्दय ना . एकाच वाठारांत रावपी दोन समकालीन 
म्हापुरसांचे जिणेंतलें हें कुवाडेंच न्हय तर कितें ? 

कॉलेज रोडावयल्यान पुस्तकांचे पाथेय घेवन परतलों तेन्ना महाकवी रवीन्द्रनाथांचे 
जिणेंतलें आनीक एक गूढ याद जालें . गुरुदेव रवींद्रनाथांविशींच्या उत्कट स्नेहान 
बाकीबाबांसारक्या तांच्या चरित्रकाराकय महाकवीचे जिणेतल्या त्या गूढ अध्यायाक 
स्पर्श करपाची धिटाय जावंक ना . 

कादंबरी देवी ही रवींद्रनाथांची भावजय . कादंबरी देवी ज्योतींद्रनाथ ह्या 
तांच्या व्हडल्या भावाची बायल . रवींद्रनाथांपरस ती एका वर्सान व्हड . ही 
रसिका डुंगरू बांदून रवींद्रनाथांचे जिणेत आयली . म्हणटां म्हणटां तांचे कवितेचो 
प्राण जाली . कादंबरीच्या व्यासाभोंवतणी रवींद्रांचे जिणेचो परीघ घुवंक लागलो . 
तांचे फुलते कवितेर तिणें आपले रसिकतेची फुलपाखरी नक्षी कोरांतली . आकर्शण 
आनी आसक्ती हांचे शिमेवयले तांचे संबंद ! रवींद्रनाथांच्या लग्नाउपरांत म्हयन्या 
दोन म्हयन्यांनी कादंबरीन पिरायेच्या चोविसाव्या वर्सा आत्महत्या केली . 

कादंबरीच्या मरणा उपरांत आपले जिणेचेर आयिल्लें उदास सांवट रवींद्रनाथांनी 
जीवनस्मृतींत वर्णिला . तिच्या मरणान हांव मुळासकट हाललों . भयाण अंध : कारांत 
म्हजी जीण घुस्मटूक लागली . जी झाडां , ज्यो न्हयो , जे मळब , जी नखेत्रां 
आनंदाचे वझरे कशे म्हजे जिणेक न्हाणयताले तो सगलो सैम आतां सुन्न , 
भकास , उदास दिसूक लागलो . ' 

फुडें रवींद्रनाथांनी नष्टनीड ( ब्रोकन नॅस्ट ) ही कादंबरिका बरयली . भूपती , 
अमल आनी चारूलता हांच्या माध्यमांतल्यान रवींद्रनाथांनी गंगेच्या उदकांत 
दिव्याचो दोणो सोडचो तशे तरेन आपले जिणेंतलो एक शोकान्त अध्याय 
आपले साहित्य सरितेत अळंग सोडून दिलो . सत्यजीत रेन ' चारुलता ' सिनेमाच्या 
रुपान ती कथा अमर केली . 

अस्तुरेच्या काळजाचो भौरंगी मोरपिसारो चित्रकाराचे तन्मयतेन रवींद्रनाथांनी 
चारुलतेंत रंगयला . तिच्या भावभावनांचे धागे विणकाऱ्याच्या फिशाल हातांनी 
तांणी विणल्यात . शाळेंत आसतना रवींद्रनाथांची ' काबुलीवाला ' कथा वाचून 
हांव घळघळीत रडिल्लों . चारुलता दोळ्यांत दुकां हाडना . चारुलता अस्वस्थ 
करता . चारुलता घुस्मटायता . 

रवींद्रनाथांचें मृणालिनीकडेन लग्न जालें . पुणून ते आपले बायलेकडेन समरस 
जालेनात . मृणालिनीच्या मरणा उपरांत गुरुदेवान ही अपराधित्वाची भावना 
स्पश्ट उतरांनी व्यक्त केल्या . म्हापुरूसांचे जिणेच्या रुपेरी कुपांक आशिल्ली 
ही काळी देग . न्हिदिल्ले यशोधरेक सोडपी सिद्धार्थ , उर्मिलेक ' वनवासांत 
धाडपी ' लक्ष्मण , द्रौपदीक पणाक लावपी युधिष्ठिर , रुक्मिणीच्या दारांत फुलां 
पडटली अशे तरेन सत्यभामेच्या पोरसांत पारजत लावपी श्रीकृष्ण , अहिल्येक 

अतृप्त दवरपी गौतम , रेणुकेचो वध करपाक लावपी जमदग्नी , सौभाग्यकांक्षिणी 
व्हंकलेच्या काळजार पांय दिवन माटवांतल्यान पळून गेल्लो रामदास , कमला 
नेहरूक सदांच आपले परस कमी लेखलें म्हणून खेद करपी जवाहरलाल 
आनी कादंबरीचे यादीन मृणालिनीकडेन समरस जायना आसतना रावपी रवींद्रनाथ ! 
सीतेक सोडपी ' मर्यादापुरुषोत्तम ' राम होच भारतीय पुरुशांनी आपलो आदर्श 
मानला . आपले बायलेचेर उपाट मोग करपी एकूच म्हापुरूस भारत वर्षांत 
जावन गेला . बायल मरतकीर तिचें म . खांदार घेवन तो अश्टदिशा भोंवलो . 
पुराण कथांनी जाका माथ्यार घेतलो तो पार्वतीपती शंकर होच हे परंपरेत 
वेगळो . पार्वती - शंकर हे भारतीय इतिहासांतलें एकूच आदर्श जोडपें . 

तांचे फाटोफाट घडये बेगम मुमताज आनी शहेनशहा शहाजहान हांची 
जोडी . रवींद्रनाथांनी तीन ओळींची एक सुंदर कविता बरयल्या . मुमताजाचे 
यादीन शहाजहानान बांदिल्लो ताजमहाल पळोवन रवींद्रनाथांनी बरयलां : 


एक अश्रू नयनेर जल 
कालेर कपोलतले शुद्ध समुज्जल 
एताजमहल . 


ताजमहल तांकां काळाच्या दोळ्यांतल्यान पोल्यार गळिल्लें धफुल्ल दूक 
कशें दिसले . इतल्या थोड्या शब्दांनी ताजमहालाचें केल्लें इतलें सोबीत वर्णन 
महाकवी रवींद्रनाथां खेरीज कोण करूंक शकत ? 

एका इश्टाचो फोन सोदपाक टेलिफोन डिरेक्टरी मागून घेतली . 
पयलेंच पान उगडले . पयल्या पानावेले पयले तीन टेलिफोन नंबर अशे आशिल्ले 
पोलीस - १०० , फायर ब्रिगेड - १०१ , मदर तेरेझा – १०२ . 

पोलीस आनी फायर ब्रिगेड हांचे इतलोच मदर तेरेझांचो टेलिफोन कलकत्त्याच्या 
लोकांक तोंडपाठ जाला . चोर आयले , झगडी जालीं जाल्यार १०० नंबराचेर 
फोन करून पुलिसेक आपोवचे , उजो लागल्यार १०१ नंबर घुवडावन फायर 
ब्रिगेडीक कळोवचें आनी रस्त्याचे कुशीक नवजात भुरगें एकलेंच रडटना दिसलें 
वो हावडाच्या स्टेशनार मरणोन्मुख महारोगी दिसलो जाल्यार १०२ नंबराचेर 
फोन करून मदर तेरेझांच्या आश्रमाक कळोवंचें हें कलकत्त्याच्या दरेका नागरिकाक 
खबर आसा . भारतरत्न पुरस्कारापरस हो १०२ नंबराचो चड व्हडलो पुरस्कार 
कलकत्ता शारान मदर तेरेझांक दिला . 

युगोस्लाव्हियाच्या एका खेड्यांत जल्मल्ली अग्नेस गोझा बोजाही अंतर्मनाच्या 
गाभाऱ्यांतल्यान आयिल्लो उलो आयकून एक दीस कलकत्त्याक येता . कलकत्त्याचे 
उद्येगीक संस्कृतायेची जळींमळी शिंपडिल्ली उश्टी काडून ह्या शाराच्या शेणान 
सारयल्ल्या आंगणांत आपले जिणेची सोबीत सुंदर रांगोळी काडीत काय दिसांनी 
सिस्टर तेरेझा आनी म्हणटां म्हणटां मदर तेरेझा जाता . 

कांय वर्साफाटी कलकत्त्याचे वर्णन करतना एकल्यान बरयल्लें : ह्या शाराच्या 
एका दोळ्यांत उल्लासभरीत हाशें आनी दुसऱ्या दोळ्यांत वेदनेंत आकंठ बुडिल्ली 
दुकां दिश्टी पडटात . आयज कलकत्त्याचे दोनय दोळे दुकांनी भरल्यात . मळबा 
कोराची निळी देग आशिल्ले आपले धवेफुल्ल साडयेच्या पालवान मदर तेरेझा 
आनी तिज्यो ' मिशनरीज ऑफ चॅरिटी ' च्यो सेविका ह्या शाराच्या दोळ्यांतली 
दुकां पुशीत आसात . 

उजाड माळरानार धव्याफुल्ल चाफ्यांनी फुलिल्लो चांफो आसचो , पडंग 
देवळामुखार पानांनी सळसळपी पिंपळ आसचो , अटंग्य रानांत तांबड्यागूंज 
फुलांनी न्हावपी सांवर दिसची तशे तरेचें कलकत्त्याच्या रखरखीत रेंवटांत 
मदर तेरेझाचे झाड उबें आसा . 

काय वर्सा फाटीं माल्कम मगरीजान बरयल्लें ' समथिंग ब्युटीफूल फॉर 
गॉड ' हे मदर तेरेझांचे चरित्र वाचिल्लें . गर्भपाताविशींचे मदर तेरेझांचे विचार 

म्हाका केन्नाच पटूंक नात . कुटुंबनियोजनाच्या कृत्रीम साधनांक आनी गर्भपाताक 
खिश्चन धर्मगुरूंचो आशिल्लो विरोध म्हळ्यार नैतिकतेचो अतिरेक एके 
तरेचो मॉरल टॅररिझम अशें म्हाका सदांच दिसत आयलां . संयम आनी 
ब्रह्मचर्य हांच्या आदारान वाडटी लोकसंख्या थांबोवंक येता अशे तरेचे फटकिरें 
दिसासपन खिश्चन धर्मगुरू पळयतात . बेवारशी भुरग्यांक सांबाळपी आश्रम 
घाले म्हणून गर्भपाताक विरोध करपाचो अधिकार आपल्याक मेळ्ळो अशें 
खिश्चन मिशनऱ्यांक दिसता . 

वासनेच्या वखवखान जेमेरेन समाजांत बलात्कार जायत रावतले , जेमेरेन 
समाज बलात्कारीत बायलेचो स्विकार करपाक खांकुडटलो , जेमेरेन कुमारी 
मातेक आनी तिज्या भुरग्याक व्हर्जिन मेरी आनी जेजूची प्रतिश्ठा मेळचिना 
तेमेरेन गर्भपात ही एक सामाजिक गरज हेच नदरेन गर्भपाताकडेन पळोवचें 
पडटलें . 

' तुमकां भुरगी नाकात जाल्यार तांचो असो निर्दय , निघृण खून करूं 
नाकात ; त्या भुरग्यांचो सांबाळ हांव करतां ' अशें मदर तेरेझा सांगता . मदर 
तेरेझांचे जिणेच्या आनी कार्याच्या तेजान दोळे दिपकावन गेले तरी तिचे 
गर्भपाताविशींचे विचार आंधळेपणान मानून घेवप जमना . दिव्यासकयल काळोख 
आसों तशे तरेन मदर तेरेझांचे समाजसेवेच्या लामणदिव्यापोंदा हो समाजहिताक 
पराङमुख अशे तरेच्या विचारांचो काळोख पळोवन मन खंती जाता . 

डलहौसीच्यान लोअर सर्कुलर रोडावयल्या मदर हाऊसांत वतना मनांत 
असो हो विचारांचो खवदळ चलिल्लो . मदर हाऊसाकडेन पावलों तेन्ना थरयलें 
की ह्या सेवा मंदिरांत भितर सरतना पूर्वग्रहाची जोतीं भायर दवरुनूच भितर 
सरचें . 

मदर हाऊसांत भितर सरतकीर नदर वता ती कांट्यांचो मुकूट घालल्या 
बाल सदृश्य जेजू क्रिस्ताच्या फोट्याचेर . ताजे सकयल ठळक अक्षरांनी बरयल्लें : 
I thirst म्हाका तान लागल्या . दुर्वासाचे भुकेभाशेन जेजूची तान . दुखेस्त , 
दुर्बळ , पिडीत , पतीत हांची सेवा केल्यारच जेजूची तान न्हिवता ही क्रिश्चन 
मिशनऱ्यांची श्रद्धा . क्रिश्चन धर्मीयांचो हो सेवाधर्म , ही सेवावृत्ती ह्या धर्माक 
हेर धर्मापरस बोटभर ऊंच करता . जेजून कसलेच कठीण तत्वज्ञान सांगूक 
ना . जेजूची शिकवण सामकी सादी आनी सोपी . तिणें मनशाकडेन फाट 
करून मोक्षाक वेंग मारूक ना . जेजूची शिकवण एका मनशान दुसऱ्या मनशाकडेन 
कशें वागचें तें सांगता . शेजाऱ्यांचेर मोग करात , दुबळ्यांची सेवा करात , 
राग , द्वेष आनी सूड हांचेपरस मोग , क्षमा आनी करुणा हे गूण आपणायात 
हाचे परस जेजू क्रिस्त चड कांय सांगना . 

खुरसार चडचे पयलीं जेजू निमाणे फावटी आपल्या शिश्यांबरोबर पाव 
आनी द्राक्षांचो रोस हांचे जेवण घेता . जेवचे पयलीं तो तांचे पाय धुता . 


७६ 


कालीघाट ते करुणाघाट 


गुरून शिश्यांची ‘ पाद्यपुजा ' करपाची ही ल्हानतिकाय दाखोवन जेजून मरचे 
पयलीं आपल्या अनुयायांक एक वेगळी देख घालून दिली . 

' गुरुर्बह्मा गुरुर्विष्णू गुरुर्देवो महेश्वरः गुरू र्साक्षात परब्रह्म , तस्मै श्री गुरवे 
नम : ' अशे तरेचो आमचे संस्कृतायेन केल्लो गुरूचो थातोमातो , अहंकाराक 
पोसवण दिवपी अध्यात्म सांगपी गुरूंची ' गुरूचरित्रां ' आनी साकरभात खावन 
मुयेल्ल्या स्वामींच्यो चलिल्ल्यो पाद्यपुजा हांचे परंपरेंत जेजूची ही निमाणी 
करणी खूब वेगळी . एकलव्याच्या आंगठ्याची गुरूदक्षिणा मागपी कपटी गुरू 
द्रोणाचार्य एके वटेन आनी आपलो विश्वासघात करपी कपटी शिश्यांक उदार 
मनान क्षमा करपी जेजू क्रिस्त दुसरे वटेन ! मॉण्डी थर्सडेक महारोग्यांचे 
पाय धुवपी पोप एके वटेन आनी गुरुपौर्णिमेक आपले पाय धुवन ताजें 
तीर्थ शिश्यांक पिवोवपी संत महंत मठाधीश आनी पिठाधीश दुसरे वटेन ! 

हिंदू आनी क्रिश्चन ह्या दोन धर्मांमदले हे दोन ध्रुवांइतलें अंतर . दोनय 
धर्मांनी तशी पिशेपणां आनी अवचिन्नपणां खूब आसात . पुणून हिंदू धर्मातल्या 
पोकळ , वांझ आनी फुलदाणयेंत सोबपासारक्या दिखाऊ तत्वज्ञानापरस करुणेची , 
सेवेची , मानवतेची बुन्याद आशिल्लो क्रिस्ती धर्म चड उजू थारता . 

मदर हाऊसांत त्या दिसा मदर तेरेझा नाशिल्ली . पुणून तिजे वत्सल 
जिणेची सया सगलेकडेन पातळिल्ली . मदर तेरेझांची जीण म्हळ्यार एक 
आर्त भावार्त प्रार्थना . ते मंगल प्रार्थनेचे चुंगरू जळींमळी शिंपडिल्ले . 

शिशुभवनांत ल्हान सान भुरगीं फुलपांख्याभाशेन खेळटाली . सेविका कोणाक 
न्हाणयताल्यो , कोणाक उंडयो दिताल्यो . कोणाली अपुरबाय चलिल्ली शिशुभवनाक 
लागुनूच भुरग्यांचें ल्हानशें हॉस्पिटल आसा . थंय व्याधिग्रस्त भुरगांची आवयचे 
मायेन शुश्रुषा चलिल्ली . 

शिशुभवनांतली भुरगी पोसकी घेवपाक खूब लोक येतात . शिशुभवनांतल्या 
भुरग्यांचे एकामेकांचेर उपाट प्रेम आसता . एक भुरगें वता तेन्ना हेर भुरगी 
आकांत करतात . खासा तेंय भुरगें हिमट्यो काडून रडटा . खूबदां खंयच्या 
भुरग्याक पोसको घेतला हाचो अदमास हेर भुरग्यांक येता आनी ती त्या 
भुरग्याक बाज्जेपोंदा , आरमारीत , रांदचेकुडीत लिपयतात . देठावयलें फूल काडटकीर 
-ठाक जे क्लेश जातात , रुखावयले फळ व्हरतकीर रुखाक ज्यो वेदना 
जातात तशे तरेचे क्लेश आनी वेदना शिशुभवनांतल्यान नव्या जगांत एकेका 
भुरग्याची पालखी वतना सगल्यांक जाता . मदर तेरेझा त्या भुरग्याची पापी 
घेता . भुरगेंबाळ नाशिल्ल्या काळखी संवसारांत उजवाडाची वात लावंक मदर 
तेरेझाच्या पुरसांवांतली एक माणकुली मेणवात वता . 

' निर्मल हृदय ' हो मदर तेरेझांचो आनीक एक आश्रम . मरणोन्मुख पिडेस्तांची 
तांचे जिणेच्या निमण्या खिणांनी सेवा शुश्रुषा करपाखातीर मदर तेरेझांनी 
कांय वर्सी आदीं ' निर्मल हृदय ' उगडले . प्रार्थना , धर्मोपदेश आनी तात्वीक 

चर्वितचर्वण हांचे पलतडी धर्माची मनीसपणाकडेन एक लागणूक आसा अशें 
मदर तेरेझांक दिसपाक लागले . सेवेबगर भक्ती विफल अशें त्यो मानूंक 
लागल्यो . तांकां काव्य , साहित्य आनी तत्वज्ञान हांच्या वाद्यवृंदांनी केल्लो 
करुणेचो गजर कृतीशील सेवाव्रता बगर बेसूर दिसूक लागलो . मरणोन्मुख 
महारोग्याच्या तोंडावयले निमाणे हांशें होच खरो जेजूचो आशिर्वाद अशें तांकां 
मनोमन दिसूक लागले . तांचे जिणेची मोख बदलली . 

निर्मल हृदयांतल्यो सगल्यो बाज्जो भरल्यो जाल्यार सेविका आपलेमदली 
कोणाचीय तरी बाज्ज रिकामी करून थंय दवरतात . जेजू केन्ना आनी खंयच्या 
भेसांत येत कोण जाणा ! तो येता तेन्ना सगल्यो बाज्जो भरिल्ल्यान ताका 
वचचे पडलें जाल्यार ? म्हारोग्याचे घाय धुतना खिळ्यांनी खुरसार मारिल्ल्या 
जेजू क्रिस्ताक खुरसावयलो देवोवन ताजेच घाय धुवपाचे भाग्य आपल्याक 
लाबलां अशें मिशनरीज ऑफ चॅरिटीच्यो सेविका मानतात . तांचे कृतीप्रवण 
श्रद्धेमुखार नास्तिकांचो सुको सणसणीत बुद्धीवाद खीणभर नतमस्तक जाता . 

कलकत्त्याच्या दक्षिण भागांतल्यान पश्चिमेकडल्यान पूर्व दिशेवटेन गंगा न्हंय 
व्हांवता . तिचे देगेर काली मातेचे मंदीर आसा . महिषासुराचो वध करपी 
आदिमातेचो अवतार म्हळ्यार ही उग्र रुद्र काली . कलकत्त्याची कुलदेवता 
दुर्गा . ह्या कालीच्या मंदिरासामकार न्हंयचे देगेर फातरांनी घाट बांदला . ताजेंच 
नांव कालीघाट , कलकत्याचे पुज्य तीर्थक्षेत्र . नवजात भुरग्याचेर कालीमातेची 
सासाय आसची म्हणून श्रद्धावान कलकत्तावासी ताका कालीघाटार हाडटात . 
आपलो देह कालीच्या दोळ्यांमुखार मातयेंत वचचो म्हणून कितल्याशाच मड्यांचें 
दहन कालीघाटार जाता . एके वटेन पुजेक लागपी फुलां , उदवाती , धूप , 
कापूर आनी मिठायी हांची दुकानां आनी दुसरे वटेन अंत्यसंस्काराक लागपी 
लाकडां , चंदन , तूप आनी हार हांची दुकानां ! तांचेमदीं भीक मागपी भिकारी , 
म्हारोगी , भक्तांक बुड्डुपी पंडे , पुजारी आनी लोकांक नागोवंक वसवशिल्ले 
चोर , ज्योतिषी . 

कालीघाटार कलकत्ता आपल्या दुख्खाचो बुडकुलो घेवन येता . वर्सानवर्स 
त्या महाभिशेकान सचैल न्हावनय कालीमाता कालीघाटार मख्ख मोन्यांनी 


उबी आसा . 


आनी दुसरेवटेन कलकत्त्याचे दुसरे देगेर ' करुणाघाट ' आसा . मदर तेरेझांचो 
करुणा घाट . माता मेरीन बाळक जेजूक हाण्डीर घेवंचो तशे तरेन कलकत्याचे 
दुख्ख हाण्डीर घेवन माता तेरेझा उबी आसा . करुणासागर माता तेरेझा ! 
कलकत्त्याचे लाल पिंडीचेर आपल्या निळ्या हातांनी करुणेचो म्हाभिशेक करीत 
करुणा सागर माता तेरेझा उबी आसा . 

सू ऽ म्हज्या घरा ! 


अष्टदिशांचे भोंवडेर आसतना खूब दीस जाले की घरची 
याद येवंक लागता . भोंवडी केन्ना काय सोंपोवन घरच्या घरा पावन जाता . 

हांव घरकोंबडो न्हय . पूण म्हजें घर म्हाका भोव प्रिय . हे जग , हो 
संवसार , हे अनादी अनंत विश्व हेच आमचे घर अशें तत्वज्ञान उटंगाराच्या 
पावसांत आनी शिंयाच्या कुलकुल्यांत म्हज्या घरांत बसून हांवें मोटे आवडीन 
वाचला . पुणून म्हजी घराची आसक्ती कुस्कुटानय उणी जावंक ना . 

भोंवडेर आसतकीर घरची ही ओड आमकां घराकडेन ओडटा . खांदयांचे 
रुखांकडेन जे नातें तेंच भोंवडेकाराचें ताच्या घराकडेन . 

घर हे म्हजें सगल्यांत प्रिय तीर्थस्थान . सगल्यांत पवित्र देवूळ . घराच्या 
राजांगणांत म्हजे जिणेचो पिंपळ उबो आसा . म्हज्या घराच्या पोरसांत म्हज्या 
भुरगेपणांतल्यो यादी पारजताच्या फुलांभाशेन शिंपडल्यात . ह्याच घराचे 
आगाशेवयल्यान हांवें मळबांत सपनांचे पतंग सोडल्यात . ह्याच घराचे पावळेंतल्यान 
हांवें म्हज्या काळजांतली दुखां व्हावयल्यांत . 

म्हज्या घरची जनेलां सुर्याचो उजवाड आनी चंद्राचे चान्ने ओतून म्हाका 
न्हाणयतात . ह्याच जनेलांतल्यान फुलांचो सुगंध चोखीत - चोखीत रानावनांतल्यान 
आयिल्लो वारो भितर सरून म्हाका कातकुतल्यो करता . मातयेच्या वासांत 
भिजिल्ल्या पावसाची वावझड घरच्या जनेलांतल्यानच हांव आंगार घेतां . हीं 
जनेला म्हाका निळे मळब दाखयतात . पावसान भरिल्लीं काळी कुपां दाखयतात . 
नक्षेत्रांचो लखलख , फुलांची रांगोळी , रुखांचे दुवाळे , सवण्यांचे श्रृंगार , सैमाचें 
लावण्य , ऋतुंचे दर्शन म्हाका ह्या जनेलांनी घडयलें . म्हज्या घराचे दोळे . 
म्हज्या घराचे हे कान . म्हज्या घराची ही पंचेंद्रियां . 

ज्या घराक सरभोंवतणी जनेलां नात तें घर कुड्डे . तें घर भेड्डे . तें 
घर मोनें . तें घर अपंगूळ . घराक एक वेळ दारां नासल्यार जातात . घराक 
खूब जनेलां आसची . पूर्वेक आनी पश्चिमेक , वायव्येक आनी नैऋत्येक , उत्तरेक 
आनी दक्षिणेक , ईशान्येक आनी आग्नेयेक - अष्टदिशांक पळोवपी जनेलां . 

घरांतलें आंगण हे तर घराचे काळीज . मळबभर फिरून आयिल्लें चिमण्यांचे 
भिरें घराच्या आंगणांत देंवलें की ताच्या चिवचिवान घराचे कान तृप्त जातात . 

ह्या सान पांखरांची घराक खूब लक्तुबाय . तांचे खातीर घर आपलें आंगण 
सदांच उकतें दवरता . 

रातचें घर न्हिदता तेन्ना नखेत्रांनी कुचकुचून भरिल्ले मळब पळयत आंगण 
रातभर जागरण करता . सय ऋतु पावसावायची , काळखाउजवाडाची , वताशिंयाची 
दांतोळी आंगणाचेर घालता . 

घराच्या आंगणाकडेन पळयलें की विस्मृतीची शिंवण उसोवन समस्त इश्ट 
म्हजे भेटेक येतात . घराच्या आंगणांत अजून इश्टागतीच्या यादींची माटोळी 
बांदिल्ली आसा . विलुदी बोटांनी म्हजे दोळे धरपी म्हजे सान इश्ट , म्हाका 
कातकुतल्यो करपी , म्हजेबरोबर आपालिपा खेळपी , आश्टोदिश्टो खेळपी , काजुले 
जमोवपी , चनरज्योती पेटोवपी , आकाशदिवे करफी , पतंग सोडपी , म्हज्या 
सांगातान राजाराणयेच्यो , भुताखेतांच्यो काणयो आयकुपी , गङ्यांनी , लगोऱ्यांनी , 
कोयडेबालांनी म्हजेबरोबर खेळपी , जगमां आनी जांबळां , चारां आनी चुन्नां , 
पेरां आनी तोरां पुंजावपी आयज खंय खंय फाफडून गेले म्हजे इश्ट ! 
जादवाचे हारशेभाशेन म्हज्या घराच्या आंगणात अजुनूय ते म्हाका दिसतात . 

घरांत म्हज्या पुस्तकांची देवाकूड आसा . म्हज्या प्रिय कवींचे देवारे आसात . 
हांगाच बसून हांवें वरांची वरां वाचन केलें , चिंतन केलें , मनन केलें , लेखन 
केलें . कोंबडी तांतयां उबयता तशे जिणेतले अणभव हांगा बसून हांवें उबयले . 

म्हज्या घराच्या कुडीकोनशांनी अशो कितल्यो यादी शिंपडल्यात . घरापासून 
पयस आसतना त्या यादींची गोजडी घेवन हांव न्हिदतां . 

जाग येता तेन्ना घराचे यादीन जीव आशेता . मागीर सरभोंवतणींचो सैम 
कितलोय मनभुलोवणो आसलो तरी तातूंत जीव गुंथना . केन्ना काय घरा 
वचन काय जाता . 

कांय खेपे हांव भोंवडी अर्याचेरच सोंपयतां . घरा परत येतां . घराचो हुमरो 
हुपून घरा भितर सरतां आनी मनांतले मनांत म्हणटां 

सू 5 5 म्हज्या 
घरा ! 


८० 


कालीघाट ते करुणाघाट 


G 


कलकत्त्याच्या दक्षिण भागांतल्यान पश्चिमेकडल्यान पूर्व दिशेवटेन 
गंगा न्हय व्हांवता . तिचे देगेर काली मातेचे मंदीर आसा . महिषासुराचो 
वध करपी आदिमातेचो अवतार म्हळ्यार ही उग्र . रुद्र काली . 
कलकत्त्याची कुलदेवता दुर्गा . ह्या कालीच्या मंदिरासामकार न्हंयचे 
देगेर फातरांनी घाट बांदला . ताजेंच नांव कालीघाट . कलकत्त्याचे 
पुज्य तीर्थक्षेत्र . नवजात भुरग्याचेर कालीमातेची सासाय आसची 
म्हणून श्रद्धावान कलकत्तावासी ताका कालीघाटार हाडटात . आपलो 
देह कालीच्या दोळ्यांमुखार मातयेंत वचचो म्हणून कितल्याशाच 
मड्यांचे दहन कालीघाटार जाता . 

कालीघाटार कलकत्ता आपल्या दुख्खाचो बुडकुलो घेवन येता . 
वर्सानवर्स त्या महाभिशेकान सचैल न्हावनय कालीमाता कालीघाटार 
मख्ख , मोन्यांनी उबी आसा . 

आनी दुसरेवटेन कलकत्त्याचे दुसरे देगेर ' करुणाघाट ' आसा . 
मदर तेरेझांचो करुणा घाट . माता मेरीन बाळक जेजूक हाण्डीर 
घेवंचो तशे तरेन कलकत्त्याचे दुख्ख हाण्डीर घेवन माता तेरेझा 
उबी आसा . करुणासागर माता तेरेझा ! कलकत्त्याचे लाल पिंडीचेर 
आपल्या निळ्या हातांनी करुणेचो म्हाभिशेक करीत करुणा सागर 
माता तेरेझा उबी आसा . 

